

నలుబది రెండవ పూజా పుష్పము

# ఆనందయాత్ర

(లలిత గీతాలు)



133/  
R91

దుర్గా ప్రసాద్

ప్రథమ ముద్రణము

500 ప్రతులు

సర్వస్వామ్యములు రచయితవి

శ్రీ ప్రమాథి నామ సంవత్సర

అషాఢ పూర్ణిమ

1999 జూలై

వెల : రు. 20-00

ముద్రణము :

డి. వి. ప్రింటర్స్

విజయవాడ-2

---

ప్రతులకు :

విశాలాంధ్ర పబ్లిషింగ్ హౌస్

విజ్ఞానభవన్, బ్యాంకు స్ట్రీట్, హైదరాబాదు

విశాలాంధ్ర పబ్లిషింగ్ హౌస్

అన్ని బ్రాంచిలలో లభ్యమగును

పి. దుర్గారావు, యం.ఓ.యల్.

అడవిదేవులపల్లి (పోస్టు)

(వయా) మిర్యాలగూడ, నల్లగొండ జిల్లా

508207

## మాతృ వందనము

ఓహో! నా జన్మభూమి! ఓహో! నా మాతృభూమి!  
ఓహో! నా కన్నతల్లి! వందన మిదె ప్రేయభారతి!  
ఓహో! నా జన్మభూమి! ఓహో! నా మాతృభూమి!

సకలసస్య శ్రీనిలయిని! సాధుమార్గ శుభదాయిని!  
సర్వలోక జనపూజిత! సామగాన సురభాషిణి!  
సకలధర్మ సహజీవన సంస్కృతి విలసిత శోభిని!  
పుణ్యకర్మ సువిరాజిత పూర్ణకలా తేజోమయి!

ఓహో! నా జన్మభూమి! ఓహో! నా మాతృభూమి!  
ఓహో! నా కన్నతల్లి! వందన మిదె ప్రేయభారతి!

గంగ యమున గోదావరి కావేరీ కృష్ణవేణి!  
ఉన్నత హిమగిరి శిఖరము లొప్పిన శుభ తలార్పణి!  
అడుగడుగున పుణ్యభూము లనురు విసుల సౌమ్యమూర్తి!  
మధుర కావ్యగేయ శిల్ప మంజులతర శివగాయని!

ఓహో! నా జన్మభూమి! ఓహో! నా మాతృభూమి!  
ఓహో! నా కన్నతల్లి! వందనమిదె ప్రేయభారతి!

సత్యము శివ సుందరములు సర్వదిశలు విలసిల్లిన  
ఈ సుందర కర్మభూమి! ఈ జవిత్ర దివ్యభాత్రి!  
నీ స్వరూప విలసనమే! నీ యసంత దర్శనమే!  
అమ్మా! నీ యాశీస్సులు నలది వేడుచుంటి నమ్ము!

ఓహో! నా జన్మభూమి! ఓహో! నా మాతృభూమి!  
ఓహో! నా కన్నతల్లి! వందనమిదె ప్రేయభారతి!  
ఓహో! నా జన్మభూమి! ఓహో! నా మాతృభూమి!

## దేవతా వందనము

వాణీ! వీణాపాణీ! వందిత జన సకలలోక!  
కామిత విద్యాప్రసన్న! కల్యాణీ! శుభదాయినీ!  
వాణీ! వీణాపాణీ! వందిత జన సకలలోక!

యోగివంద్య జ్ఞానజ్యోతి! సారస్వత స్వాదురూప!  
మృదుపద సుందరభావన! కవికులజన వరదాయినీ!  
విశ్వరూప! విమలచరిత! అక్షరరూపిణి భారతి!  
లలిత లలిత పదశోభిని! లాలిత సుందర భాషిణి!

వాణీ! వీణాపాణీ! వందిత జన సకలలోక!  
కామిత విద్యాప్రసన్న! కల్యాణీ! శుభదాయినీ!

ఉదయసంధ్య అరుణారుణ రేఖాంకిత సదయనేత్రి  
కరుణామయి! కావ్యగేయ గాన కళా సుప్రసన్న!  
అజరుద్రాచ్యుత పూజిత! ఆదిరూప! శుభదాయినీ!  
బుధసేవిత! ధవళవర్ణ! భూరికృపానంద లహరి!

వాణీ! వీణాపాణీ! వందిత జన సకలలోక!  
కామిత విద్యాప్రసన్న! కల్యాణీ! శుభదాయినీ!

లలితకళా నందమూర్తి విలసిత చైతన్యమూర్తి!  
మానవ విజ్ఞాన భాండ మధుర సుధాకలశహస్త!  
శివరూపిణీ! ప్రణవనాద! తేజోమయి! దీపలేఖ!  
అఖిల జీవకోటి హృదయ! ఆనందిని! శ్రీదుర్గా!

వాణీ! వీణాపాణీ! వందిత జన సకలలోక!  
కామిత విద్యాప్రసన్న! కల్యాణీ! శుభదాయినీ!  
వాణీ! వీణాపాణీ! వందిత జన సకలలోక!

కల్యాణీ శ్రీదుర్గ !

కల్యాణీ శ్రీదుర్గ ! కరము వేడుచునుంటి  
కనులార! నను జూచి కాచి రక్షింపు!

ఆర్ద్ర భావముతోని యరసి కాపాడుమా!

తీయనీ పలుకిచ్చి తీరుగా దయతోని!

కల్యాణీ శ్రీదుర్గ ! కరము వేడుచునుంటి!  
కనులార నను జూచి కాచి రక్షింపు!

అడుగడుగు నందునను నమృత వాక్కుల నిచ్చి  
మధురాతి మధురమౌ మధుర భావములిచ్చి!  
సంగీత సాహిత్య సరసమౌ గీతికల  
నా నోట బలికింపు నవ్యసుందరములను!

॥కల్యాణీ॥

కొండ కోనలయందు కోకిలలు బాదినటు!  
సెలయేటి జాలులటు! జీరుగాలి తరగలటు!  
ఉదయ సంధ్యలలోని కదిలేటి కాంతులటు!  
నా గొంతురాగాల నవ్యతల దొలికించు!

॥కల్యాణీ॥

లలిత కళలను నిచ్చి లాలిత్యమును గూర్చు  
విభుని వశబిబుచుకొను విమలతను దయచేయి!  
శ్రీమురళి జేరుకొను శ్రీని దయజేయుమా!  
పాటలో పాటనయి పల్లవిని యగునటుల!

కల్యాణీ శ్రీదుర్గ ! గరము వేడుచునుంటి!  
కనులార! జూచి నను కాచి రక్షింపు!

## వినయ వాక్యము

“ఆనంద యాత్ర” అను ఈ లలిత గీతాల పుస్తకమును బదిలీ చేసిన పూజా పుష్పముగా తెలుగు సరస్వతీ చరణారవిందములకు భక్తి పూర్వకముగా సవకొనుచున్నాను.

ఉపాధ్యాయ వృత్తిని నిర్వహించుకొనుచు అప్పు వ్రాసికొనినవి యీ గీతములు. మధుర భక్తిని మనోహర వ్రాసికొనిన మహాభక్తురాలు మీరాబాయి, శ్రీ గో. క్రీ.శే. దేవులపల్లి వేంకట కృష్ణశాస్త్రిగారి మధుర గీతముల యీ లలిత గీతములకు ప్రేరణయని చెప్పవచ్చును.

ఈ గ్రంథమున శ్రీకృష్ణదేవుని నాయకునిగా మధుర భక్తితో రచించిన గేయములను శ్రీకృష్ణుని విందములకే అర్పణము గావించుకొనుచున్నాను.

ఇందు నాయకునిగా వర్ణింపబడిన శ్రీకృష్ణుడు (లోలుడేగాక) పరబ్రహ్మ స్వరూపముగను, ఇందలి విరహము పరమేశ్వరునియందు లీనమగుటకు వేదనామగు జీవి ప్రార్థనగా భావింపవలెను.

ఇదివఱలో ప్రచురించిన లలిత గీతములను ప్రశంసించుచూ పత్రికలు, ప్రముఖులు వ్రాసియున్నారు. వారందఱికిని నా నమస్సుమాంజలులు! ఇదే విధముగా మఱికొన్ని గ్రంథములు ప్రచురింపవలెనని నా ఆకాంక్ష !

ఈ గ్రంథమునందుగల 108 గీతములు సాధ్యమైనంత వఱకు పాడుకొనుట వీలుగా లలిత పదములతో గుదిగ్రుచ్చబడినవి. ఆకాశవాణి, టి.వి.లలో పాడుకొనుటకు వీలుగా తేలిక భాషలో నున్నవి. కృష్ణ భక్తి పరిపూర్ణమైనవి.

రస హృదయులను ఏమాత్రము స్పందింపజేసినను ధన్యునిగా భావించుకొందును.

—రచయిత.





స మ ర్ప జ

ఎన్ని మూరులు పాడినా  
వన్నె వరుగదు నీ పాటకు!

ఎన్ని మూరులు విన్నా నీ మురళి స్వనాలకు  
వన్నె తేమి తరుగవు గదా!

మఱచి పోవాలన్నా మాధవా!  
మఱపురాదు నీ పేరు!

ఎడిచి పోవాలన్నా వీడిపోదు  
విడివడని బంధ మిది యేనాటిదో!

చీయని నీ మురళి పాట  
చిప్పిదనం కురిపిస్తుం దెప్పుడూ!

నర్తన జేస్తుం దెప్పుడూ నా యెదలో  
నవ్వు సుందరములను వెలువరిస్తూ!

అందుకే అర్పిస్తున్నా  
ఆత్మార్పణమని!

ఆవేదనతో నా మధుర గీతాలను!

యుగయుగాల నాటి వీ మధుర పదాలు!  
తరతరాల నాటి దీ హృదయా వేదన!



# అనందయాత్ర

## లలిత గీతాలు

నీ నిరీక్షణము నే నిర్మలంబగు మదిని  
ఎదురుజూతును స్వామి! తుదిక్షణము వఱకూ!

నాల్కుపై నీ పాట నాట్యమాడే ధాక  
కనులు కాంతులు తగ్గి కాటుకలు యగుదాక!

నీ నిరీక్షణము నే నిర్మలంబగు మదిని  
యెదురుజూతును స్వామి! తుది క్షణము వఱకూ!

ఎన్ని వసంతాలు జెన్నుగా గడిచినా,  
ఎన్ని ఋతువులు మారి యిమ్ముగా బోయినా,  
నే బ్రతికి నన్నాళ్ళు నీ నిరీక్షణము నే  
నెదురుతెన్నులు గాంతు! నేకాంతమున కృష్ణ! ॥నీ నిరీక్షణము॥

ఈ సుగీతముతోని యీ యాత్ర సాధింతు!  
అడవులను కొండలను నఖిల ప్రకృతివంత!  
గిరి శిఖరముల నెక్కి కిన్నెరను బాడుతూ,  
గగనాంతరంబులను గనుగొందు రాగమున! ॥నీ నిరీక్షణము॥

ఈ విరహగీతి మది విలసిల్లునందాక  
యీ నిరీక్షణగూడ నిలుచు హృది తుదిదాక!  
నీ కృపా కిరణమును నేను బొందెడిదాక  
వేగుచుక్కకు మల్లె వేచియుందును స్వామి!

నీ నిరీక్షణము నే నిర్మలంబగు మదిని  
యెదురుజూతును స్వామి! తుదిక్షణము వఱకూ!

పిలిచినా నా పిలుపు !

పిలిచినా నా పిలుపు వలపు తీయని పాట  
వినిపింపదా స్వామి! వీనులకు విందుగా!

నా పాట నందుకొని నలుదెసల యచ్చరలు  
ఆడిపాడే చంద మగుపింపదా?

పిలిచినా నా పిలుపు వలపు తీయని పాట  
వినిపింపదా స్వామి! వీనులకు విందుగా!

కొండ కోనలలోని కోకిలమ్మలుగూడ  
పాడుచున్నదిగూడ పాట నా పాటగద!  
అరి వన వీధిలో నందాల యా నెమ్మి  
నా నాట్యమే గదా! నాట్యమాడుచునుండె

॥పిలి

తెలిమిబ్బు గుంపులో తేలిపోయే హంస  
నా యొయారములు గద నవనీత! నేర్పినది!  
సెలయేటి యొంపులో గులికేటి జలకన్య  
నయగారముల నన్ని నానుండి నేర్పినది!

॥పిలి

పిలుపు వినిపించుకొని ప్రీతి జూపవడేల?  
మధురగీతములోని మధురిమలు గనవేల?  
ఈ పాట! యీ యాట! యింపుగా శ్రీకృష్ణ!  
నీ కోసమే గదా! నే నేర్చుకున్నదీ!

పిలిచినా నా పిలుపు వలపు తీయని పాట  
వినిపింపదా స్వామి! వీనులకు విందుగా!

## శ్రీ కరంబైన నీ!

శ్రీ కరంబైన నీ చిన్నారి పాదాల  
కనులార గాంచనీ కమనీయమూర్తి!

మనసార నిను దలచి మధుర కంఠముతోని  
తీయనీ గీతమును దీరుగా బాడనీ!

శ్రీ కరంబైన నీ చిన్నారి పాదాల  
కనులార గాంచనీ కమనీయమూర్తి!

నీ సొగసు నెమ్మోము నిలిచి నను జూడనీ  
నీ మురళిగానమును నే విసగ వలెనోయి!  
నీ యడుగుజూడలను నే నడువవలెనోయి!  
నీ నీడలో నేను నిలిచిపోవలెనోయి!

॥ శ్రీ కరంబైన ॥

నీ మురళి రాగాలు నా పాట శ్రుతిలయలు  
ఏకమై పోవాలి! లోకమంతా విరిసి!  
ప్రణవ నాదమువోలె భవ్యమగు ధ్వనితోని  
అమర గీతమువోలె యంతటా నిండాలి!

॥ శ్రీ కరంబైన ॥

సాధుభావముతోని సర్వస్వ మర్పించి,  
సఖియనై పోతినీ సరిగమల బాడుచును!  
నీ నిరీక్షణమునను నే దిరుగుచుంటినీ,  
వాడవాడలయందు వీధి వీధుల యందు!

శ్రీ కరంబైన నీ చిన్నారి పాదాల  
కనులార గాంచనీ కమనీయమూర్తి!

## నీ నిరీక్షణమందు!

నీ నిరీక్షణమందు నిఖిల! నా కన్నీరు  
గలగలా ప్రవహించి కడలి జేరినదీ!

అలలతో తెరలతో నల నీటి నురుగులను  
సుడులతో ముడులతో చోద్యమగు ధ్వనులతో!

నీ నిరీక్షణమందు నిఖిల! నా కన్నీరు  
గలగలా ప్రవహించి కడలి జేరినదీ!

కొండకోనలయందు గూర్చి నా కన్నీరు  
వక్రముగ బ్రవహించి వరుస మైదానముల!  
కాషాయ రంగుతో గలరూపు దిద్దుకొని-  
మిట్టపల్లములందు మిసమిసలు జిందుచును! ||నీ నిరీక్షణము||

కలువ తామరలతో గలిసి బ్రవహించినది  
నీటి పక్షులుగూడ నిలిచె తీరములందు!  
జిఱుత పులులునుగూడ జేరి తరులందునను  
దప్పికంతయు దీర త్రాగుచున్నవి నీరు! ||నీ నిరీక్షణము||

విరహవేదననంత వేగముగ దరలించి  
మనసు బాధను మాన్చి మధురరూపము జూపి!  
మురళిబాడుచు కృష్ణ! మోద మలరగ నన్ను  
ఆనంద వార్ధినీ యటుదేల్పు మో స్వామి!

నీ నిరీక్షణయందు నిఖిల! నా కన్నీరు  
గలగలా ప్రవహించి కడలి జేరినదీ!

అందాల నీ మురళి!

అందాల నీ మురళి యాలకింపగ నెంచి  
మందార మాలతో మదిభక్తి గూడీ!

ఎదురుజూచుచునుంటి యేకాంతమున కృష్ణ!  
మదియందు దలచుచును మధురమగు గీతితో!

అందాల నీ మురళి యాలకింపగ నెంచి  
మందార మాలతో మదిభక్తి గూడీ!

కడలి తెరలకువోలె కల లెన్నో గాంచుచును  
మదియందు ముత్యాల మాలలను గూర్చుచును!  
వీణ తంతులు మీటి వేవేల రాగాల  
బాడుకొను చుంటినీ భవ్యమగు గీతాల।

॥అందాల॥

అలకించుచు గీతి యలసిపో నెందుకని?  
యాపదల యందునను నానందమును గాంతు!  
నీ నిరీక్షణమునను నిలిచినా నా కనుల  
ఆనందభాష్యములు నటు రాలు నెందుకని?

॥అందాల॥

నీ నిరీక్షణము సఖ! నిజము క్రాబోలునూ!  
నిను వెదుకుటయె నాకు నిందువెన్నెలయగును!  
నినుగూర్చి బాడుటే నిర్మలానందమును  
మదియందు స్పందనలు మాటిమాటికి గలుగు!

అందాల నీమురళి యాలకింపగ నెంచి  
మందారమాలతో మదిభక్తి గూడీ!

చిఱునవ్వుతో గలువ!

చిఱునవ్వుతో గలువ జిందులాడిన యటుల  
నా మనసు విరియునా? నాథ! యెప్పుడైనా!

హరివిల్లు గగనాన యందాలు విరిసినటు  
చింది నే నందాలు చిత్రగతి నుండునా?

చిఱునవ్వుతో గలువ జిందులాడిన యటుల  
నా మనసు విరియునా? నాథ యెప్పుడైనా?

మధురమురళిని మ్రోయు మాధవుని జతగూడి  
యమునయొడ్డున జేరి యలరి విహరింతునా?  
ఆలమందల మేపు నాచీన్ని గోపాలు  
పదములనుజేరి నే పాట బాడుదునా?      ||చిఱునవ్వుతో||

సురపొన్నలనుగూడి చిత్రముగ మురళి  
పాట బాడెడివాని భక్తి జేరుదునా?  
అందాల గోపికల యా రాసకేళిలో  
నే గోపకాంతనై నిలిచి యాడుదునా?      ||చిఱునవ్వుతో||

అందాల తీవెలను నపురూప పూవునై  
పైకెగిరి గగనాన పాట బాడుదునా?  
అందుకొని గోవిందు హత్తుకొని హృదయాన  
పాదములను వ్రాలి నే పరమగతి నొందుదునా?

చిఱునవ్వుతో గలువ జిందులాడిన యటుల  
నా మనసు విరియునా? నాథ! యెప్పుడైనా!

## ఆలమందనుగాయు

ఆలమందను గాయు! నాటకా యొక్కడును  
జిఱునవ్వుతో దెలిపె! చిత్రమగు వార్తా!

కొండకోనలయందు కోనేరు దాపునను  
పాడుబడినా గుడిని పరమాత్మ యుండెనని!

ఆలమందను గాయు నాటకాయొక్కడును  
జిఱునవ్వుతో దెలిపె చిత్రమగు వార్తా!

నిజమనుచు నే నమ్మి నిర్మలంబగు భక్తి  
నిన్ను దర్శించితిని! నీ దాపు జేరీ!  
శిథిల శిల్పమునందు జిత్రమగు నీరూపు  
నపురూప యందముల నగుపించె నాకనుల!

॥ఆల॥

అరిగి విఱిగిన నీదు నందాల శిల్పమును  
నాభక్తి గీతాల నవ్యత్వమును గూర్చి!  
గొలుచుచున్నాడ నే గోవింద! నిత్యమును  
నాదు నన్వేషణము నవనీత! ఫలియింప!

॥ఆల॥

నిను గంటి ననుచు నా మది సంతసము నందె  
ఎవరులేనట్టి యీ యేకాంతదేశమున!  
దీపమును వెలిగించి దివ్య శిల్పమునందు  
నిను గాంచినటుల నే నిఖిలేశ! దలచితిని!

ఆలమందను గాయు నాటకా యొక్కడును  
జిఱునవ్వుతో దెలిపె చిత్రమగువార్తా!

## సెలయేఱు శిలదాకి

సెలయేఱు శిలదాకి చెదిరినా రీతిని  
నా గుండెలో పాట నవనీత జెదిరినది!

మదిలోని భావాల మధురిమలు మాసినవి!  
గొంతులో రాగాల కొసలన్ని మాసినవి!

సెలయేఱు శిలరాకి చెదిరినా రీతిని  
నా గుండెలో పాట నవనీత! చెదిరినది!

చిఱునవ్వు మాసినది చిత్రముగ గీతిలో  
ఆనందభాష్యములు నంతరించిన వెపుడో!  
చిత్తశాంతియు గూడ చితికిపోయెను ప్రభూ!  
కఠినశిలలను దాకు కమ్మని అలవోరే!

॥ సెల ॥

శ్రుతిలయలు దప్పినవి చోద్యముగ పాటలో!  
విరజిమ్మబడె నాదు విమల పదజాలమును!  
మధురగీతముగూడ మౌనముద్రను దాల్చె  
వీణదీవెలు దెగెను విమలధ్వనులను మానె!

॥ సెల ॥

నీ విరహమున గదా! నే నిటుల నైతిని  
బాటతప్పినయట్టి బాటసారికి వోరే!  
గమ్మమును మఱచితిని కలతనలతను గూడి  
పయనించుచుంటిని పద్మనాభా! యెటకో!

సెలయేఱు శిలదాకి చెదిరినా రీతిని  
నాగుండెలో పాట నవనీత! చెదిరినది!



## హరి యదిగో వచ్చెనని!

హరి యదిగో! వచ్చెనని యలరి బలుకవె చెలియ!

మది వేద నంతయును మాయమగు నటులా!

నా నిరీక్షణమంత నవనీతు రాకచే

కలువ తామరలవలె కాంతు లుదయించు మది!

హరి యదిగో! నచ్చెనని యలరి బలుకవె చెలియ!

మది వేద నంతయును మాయమగు నటులా!

అందాల తారకల యలరు మెట్లను దిగుచు

సుందరంబగు సంధ్య యందాల వన్నెలను!

దాటుచును ధరణిపై దాసినగు నను బ్రోవ

పయనించి వచ్చెనని బడతి! వే దెలుపవే!

॥హరి॥

కోకిలా! పలుకవే! కూర్మి కంఠమునెత్తి

మధురమౌ కంఠమును మాణిక్యములు రాల!

వన్నెలా శృంగుడూ వచ్చుచున్నా డనుచు

జిలునవ్వునను దెలుపు జిత్రమగు పాటతో!

॥హరి॥

వనమయూరీ బలుకు వయ్యారి నర్తనల

రాజనర్తకివోలె రమణీయముగ దెలుపు!

మురళి బాడుచు వేడ్క ముద్దు గోపాలుడూ!

వచ్చుచున్నాడనీ వగలాడి దెలుపవే!

॥హరి॥

చిలుక గోరింకలూ! చిన్నారి పిచ్చుకలు

హరి రాక దెలిపి నన్నానంద బరుపరే!

ఎదురుచూపులు మాని యేకాంతమును మాని

హరి చరణ కమలముల నటు నొరిగిపోదునే!

॥హరి॥

వినిపింపగా రాద!

వినిపింపగా రాద! విమల మురళీ స్వనము!

కనిపింపగా రాద! కనుల బండువుగా!

నీ నిరీక్షణమందు నిఖిల! మే మందఱము

కలత నలతల దొరలు కన్నీరుగాంచుమా!

వినిపింపగా రాద! విమల మురళీ స్వనము

కనిపింపగా రాద! కనుల పండువుగా!

అల సముద్రమునందు నపురూప భక్తితో

అలలు తెరలును గూడ యాలపించుచు గీతి!

శరవేగమున దరికి చయ్యనా జనుదెంచి

సూటిగా నిను గనక శూన్యమగుచున్నవీ!

॥వినిపింప॥

వాడినా పూవులను వరుస నేలను రాల్చి

క్రొత్తపువ్వుల కొసల కూర్చితో బుప్పించి!

నీ రాక కొఱకునై నిలిచియున్నవి గనుము!

అందాల పూ లతలు! నంతటను వనవీధి!

॥వినిపింప॥

గుండెలో నాపాట క్రొత్త రాగములతో

బాడుచున్నది గనుము! పద్మనాభా! భక్తి!

ఒకసారి దయతోని యొప్పుగా గనిపించి

ఆదరింపగరాద! యఖిలేశ! కరుణతో!

వినిపింపగా రాద! విమల మురళీస్వనము

కనిపింపగా రాద! కనుల బండువుగా!

వాదులాడకు మమ్మ!

వాదులాడకు మమ్మ! వగలాడి జిలుకమ్మ!  
మాట సూటిగ బలుకు! మమతలను గూడీ!

గోపాల బాలు డిటు గూర్మితో వచ్చెనా?  
మధుర మురళిని బాడి మధురిమల దొలికెనా?

వాదులాడకు మమ్మ! వగలాడి జిలుకమ్మ!  
మాట సూటిగ బలుకు! మమతలను గూడీ!

నా స్నేహ పూమాల నా నాథునకు నిచ్చి  
కమనీయ పదములకు కాన్క నొసగితివా?  
మధుర గోపికనంచు మాధవునితో దెలిపి  
మమత గలిగేటటుల మాటలాడితివా?

॥వాదులాడకు॥

మనసులో నున్న నా మధురమగు కోరికను  
నోరార బలికి నా మొరను వినిపించితివ?  
తెలిపితివో లేదో తెలియజేయుము జెలియ!  
తీయనీ మాటలను దేటగీతముగాగ!

॥వాదులాడకు॥

చిలుక నీ పలుకులను జిలునవ్వు నవ్వెనా?  
మనసిచ్చి మాటాడి మమతలను దెలిపెనా?  
సిరులిచ్చు నా స్వామి చిత్రముగ మాటాడి  
దాసినగు ననుబ్రోచి దయజూతు ననియెనా?

వాదులాడకు మమ్మ! వగలాడి జిలుకమ్మ!  
మాట సూటిగ బలుకు మమతలను గూడీ!

నిర్మలంబగు మదిని!

నిర్మలంబగు మదిని నెచ్చెలీ! బయనించి  
దారి బోవుచునుంటి దర్శింప హరినీ!

ఒక పూరిగుడిసెలో నొప్పుగా శ్రీ మురళి  
మానినీ! వినిపించె మధురమగు ధ్వనులతో!

నిర్మలంబగు మదిని నెచ్చెలీ బయనించి  
దారి బోవుచునుంటి దర్శింప హరినీ!

తలుపు దెఱచీ నేను దగ బోతి లోపలికి  
దర్శింపగోరి యా హరిని గోపాలునీ!  
దయనీయ దృశ్యమును దర్శించితిని చెలియ!  
శూన్యమగు కుటియందు చోద్యముగ నేనూ!

దిక్కుమొక్కులేని దీనుడగు వృద్ధునీ  
ఆకలిని దాహమున నల్లాడుచున్నట్టి!  
కనుకొనలలో నీరు గదలాడుచుండినా  
దీనమానవుని చెలి! తేరిచూచితి నమ్మ!

ఆకలిని దీర్చితిని యాహారమును నిచ్చి  
దాహమును దీర్చితిని దరి నున్న జలములను!  
నేదతీర్చితి నతని తీయనీ పలుకులను  
నాత్మీయ వ్యక్తిగా నలరించితిని వాని!

వృద్ధ మానవసేవ యూహించితిని మదిని  
శ్రద్ధయును భక్తియును శాంతి జనియించినది!  
బాలగోపాలునీ బన్నుగా దర్శించి  
మధుర మురళిని వినిన మాధుర్య మనిపించె!

## కల మందుకోను

కల మందుకోను! నా కలత మది దెలుపనూ!  
విరహగీతికలోని వేదనను దెలుపనూ!

నీ నిరీక్షణలోని నిదురలో నైననూ  
కలగాంచబోను సుమ! కమనీయముగ రాత్రి!

కల మందుకోను! నా కలత మది దెలుపనూ!  
విరహగీతికలోని వేదనను దెలుపనూ!

కలహంస నటుగాంతు గణకు చూపులతోని  
వనమయూరిని కసిరి వనములకు బొమ్మందు!  
చిల్లక గోరింకలా చిత్రమగు బలుకులను  
వినను బొండని బలికి పెడలనంపుదు వనికి!

॥కల॥

కలువ తామర పూల కనుచూపు మేరలను  
నిలువబోకు డటంచు నిరసింతు తారలను!  
మావ్వికొమ్మలను గల మధుర కోకిలలనూ  
పాటబాడకు డంచు బన్నుగా శాసింతు!

॥కల॥

నీ విరహమున స్వామి! నే నిటులనైతిని  
మది చంచలంబాయె మాట స్మృతి దప్పినది!  
కమ్మనీ వెన్నెలలు గాఱు జీకటు లాయె  
తారకలు నిప్పులై దఱుముచున్నవి నన్ను!

కల మందుకోను! నా కలత మది దెలుపనూ!  
విరహగీతికలోని వేదనను దెలుపనూ!

## పుష్ప వాటికయందు

పుష్ప వాటికయందు బొలుపుగా నుందువని  
వెదుకుచుంటిని నిన్ను వేణుగోపాలా!

చిలుకమ్మ జెప్పినది చిత్రమగు నీవార్త  
తీయనీ పలుకులను దేనె తొలుకగనూ!

పుష్పవాటికయందు బొలుపుగా నుందువని  
వెదుకుచుంటిని స్వామి! వేణుగోపాలా!

గరిక పూవులపైని కమనీయ కాంతులను  
మంచుబిందువులలో మాణిక్య సౌగంధులను!  
సుప్రభాతమునందు జోద్యముగ నిలుచుచును  
మురళి నూదెద వనుచు మోదమున బలికినది!

ఉదయ సంధ్యలయందు నొప్పారు మంచువుల  
రాగియాకుల చివజ రమణీయముగ నిలిచి!  
ఒక్కొక్క బిందువుగ చక్కనగు ధరణీపై  
మక్కువగ బడుదువట మాధవా! దయతోని!

వెదుకుటకు వచ్చితిని వేణుగోపాల! నిను  
వనవీధి యంతటను నొప్పుగా గాంచుచును!  
నీ మురళి రవములను నిఖిల నే వినుటకై  
వేచి యుంటిని యిచట వేణుగోపాలా!

పుష్పవాటిక యందు బొలుపుగా నుందువని  
వెదుకుచుంటిని నిన్ను వేణుగోపాలా!

## ముత్యాలసరులలో

ముత్యాల సరులలో ముద్దుగా నిను జేర్చి  
పాట బాడితిగదా! బరవసించుచునూ!

భావాలు, రాగాలు బరిమళించే టటుల  
నీ పాద పద్మాల నిలిపితిని గద కృష్ణ!

ముత్యాల సరులలో ముద్దుగా నిను జేర్చి  
పాటబాడితిగదా! బరవసించుచునూ!

తీవె జివరలనున్న చిఱుమల్లియల దెచ్చి  
మంజులంబగు పూల మాలగా గ్రుచ్చితిని!  
రావేల శ్రీకృష్ణ! రమణీయ నడకలను  
దాసిపై కరుణించి దయజూప రావేల?

॥ముత్యాల॥

ఉదయభాస్కరు డదిగొ! యుదయించె దూర్పునను  
మధుర సంద్యలను మణి మమతతో జేర్చుకొని!  
మాధవా! నన్నేల మమతతో జేర్చుకొని  
బాలింపవేల నను బరగ శ్రీమురళితో!

॥ముత్యాల॥

నీ నిరీక్షణమందు నిలిచినా నామనసు  
కలత బొందినదిగద! కమనీయతను వీడి!  
చిఱునగవు కాంతులును జిత్రముగ మాయమై  
మూగినైపోతిని మోహమున నీపైని!

ముత్యాల సరులలో ముద్దుగా నిను జేర్చి  
పాటబాడితిగదా! బరవసించుచునూ!

నీ నిరీక్షణమందు!

నీ నిరీక్షణమందు నిలిచి నే వనవీధి

పాటబాడుచు నుంటి బరవశము జెందీ!

మావికొమ్మను వదలి మధురపుంస్కోకిలలు

ననుజుత్తై వలయముగ నవనీత! గనుమోయి!

నీ నిరీక్షణమందు నిలిచి నే వనవీధి

పాట బాడుచునుంటి బరవశము జెందీ!

వనమయూరంబులును వరుస భారులు దీర్చి

కమనీయ నర్తనలు గరము జేయుచునుండె!

ఆకాశ మల్లియలు నందాల వనవీధి

ఒక్కొక్కటి రాలుచును చక్కదనమును జిందె! ||నీ నిరీక్షణ||

చిలుక గోరింకలును జిత్రముగ ననుజేరి

విరహవేదనను మణి విమలమగు బలుకులను!

భాషించుచున్నవీ! పతితపావన! వినుము!

నీటిపక్షులుగూడ నీడవలె నను జుట్టె! ||నీ నిరీక్షణ||

వనవీధి దుమ్మెదలు వన్నెలా బుప్పొడుల

నందించినవి నాకు నపురూప మగునటుల!

పరమభక్తిని నీకు పాదపూజను సేతు

కరుణతో రావోయి! గలకోర్కె దీరగా!

నీ నిరీక్షణమందు నిలిచి నే వనభూమి

పాటబాడుచు నుంటి పరవశము జెందగా!



మబ్బులో తారకలు!

మబ్బులో తారకలు మాటుమణిగిన రీతి  
నా గుండెలో పాట నలిగిపోయినదీ!

పిలిచి పిలిచీ కృష్ణ! యలసిపోయితిన్య  
యడవిలో బరుగెత్తు నందాల తేడీలా!

మబ్బులో తారకలు మణిగిపోయిరీతి  
నా గుండెలో పాట నలిగిపోయినదీ!

కొలనులో దామరలు గూరిమిని విడనాడి  
మంచు ముత్యాలలో మాసిపోయిన రీతి!  
నా మధురగీతమును మాసిపోయినదోయి  
విరహగీతము లోని విమలతను విడనాడి!

॥మబ్బులో॥

తొలిసంధ్య కాంతులును లలితకాంతులు వీడి  
భాస్కరుని జ్యోతిలో పాలిపోయిన విధము!  
నా మధురగీతమును నలుమూలలను జెదిరి  
కాటుకల గుంపులో గలిసిపోవుచునుండె!

॥మబ్బులో॥

నీమురళిలో గలియ నిండుపున్నెపు పంట  
లేదేమో నా స్వామి! లీలగా దెలిసినదీ!  
పాటయిన మది నిలుపు బంగారుకొండగద!  
బాడుకొందును బ్రతుకు బరువు తొలిగేదాక!

మబ్బులో తారకలు మాటుమణిగిన రీతి  
నా గుండెలో పాట నలిగి పోయినదీ!

పత్రికను గొనిపొమ్ము !

పత్రికను గొనిపొమ్ము! బరగ నే వ్రాసినది!  
ముద్దుగోపాలునికి మురిపెముగ నిమ్మా!

రద్దిజేయక వచ్చి రమ్మదర్శన మిచ్చి  
ముచ్చటగ బొమ్మనవే! మోదమున హంసా!

పత్రికను గొనిపొమ్ము! బరగ నే వ్రాసినది!  
ముద్దుగోపాలునికి మురిపెముగ నిమ్మా!

కాటుకను కన్నీరు గలిపి వ్రాసిన దనుము!  
మర్మవేదన యంత మగుప వ్రాసినదనుము!  
మనసులో నీమూర్తి మాయలేదని యనుచు  
గడియ గడియకు విలిచి కాంక్షించు చున్నదను! ||పత్రికను||

ఎన్నిలేఖలు వ్రాసి విన్నపము లంపినా  
చిన్నమాటను బలికి జేర్చుకో లేదనుము!  
మనసు విరిగిన దనుచు మర్మముగ దెలుపుమా!  
కన్నీటి మున్నీటిలో మునిగియున్నదను! ||పత్రికను||

వ్రాసినా యీ లేఖ రమణీయ వేదనల  
వినిపింపవే హంస! విమల వచనములచే!  
బ్రతుకనని దెలుపుమా! భవబంధములనుండి  
విడిపింపుమని దెలుపు! విమల కవితలతో!

పత్రికను గొనిపొమ్ము బరగ నే వ్రాసినది!  
ముద్దుగోపాలునికి! మురిపెముగ నిమ్మా!

## చిఱుచేప గంతులను

చిఱుచేప గంతులను జెదిరినా కొలనులా  
నా మనసులో దొలికె నవభావములునూ!

కలువ యట విరిసినటు కమనీయ గీతికయు  
విరిసినది గోపాల! విమల నాదముతోని!

చిఱుచేప గంతులను జెదిరినా కొలనులా  
నా మనసులో దొలికె నవభావములునూ!

హరివిల్లు లోపలను నందాలు విరిసినటు  
నా మనసులోగూడ నాథ! సొగసులునూ!  
ఏడురంగులతోని వేడుకను విరిసినవి  
రామచిలుకకు వోలె రమణీయ ధ్వనులతో!

॥చిఱు॥

దూరాన సెలయేఱు పాటబాడిన రీతి  
మావితోటను బాడు మధురకోకిల వోలె!  
పసిపాప గంతులిడి పలుకు బలికిన యటుల  
నా గొంతులో పాట నవనీత! విరిసినది!

॥చిఱు॥

సంధ్యకాంతులు విరిసి చల్లని మంచువులు  
గరిక పూవులపైని గదలాడి నటులనూ!  
నా పాటతో కలిపి నీ మురళి మ్రోయింపు  
రా రమ్ము! గోపాల! రమణీయ రూపాన!

చిఱుచేప గంతులను జెదిరినా కొలనులా  
నా మనసులో దొలికె నవభావములునూ!

పండినా వరిచేను

పండినా వరిచేను బన్నుగా వ్రాలినటు  
నా మనసు వ్రాలినది నాథ! సొగసులనూ!

కొలను దామరపూవు గులికినటు నందాల  
మధురభావాలతో మాధవా! మదినిండె!

పండినా వరిచేను బన్నుగా వ్రాలినటు  
నా మనసు వ్రాలినది నాథ! సొగసులనూ!

మబ్బుచాటున నున్న మాధవా! చందురుని  
కలువకన్నెయు జూచి కదలాడు రీతిసి!  
నిను బిలుచుచుంటిని నిర్మలంబగు గీతి!  
పలుకు బలుకగరావ? పాలింపగా రావ?

॥పండినా॥

ఉదయ ఛాస్కరు కాంతి యుర్విపై బడునటుల  
నీ దయా కిరణములు నిండుగా నాపైని  
చిలకరింపగరాద! చిఱునవ్వు నవ్వుతూ,  
అలకేల నాపైని యందాల శ్రీకృష్ణ!

॥పండినా॥

చిగురాకులను పూవు చిత్రముగ వెలయగా  
మంచుబిందువు నిలిచి మధురిమలు జిందినటు  
చిన్ని చిన్ని పదములను జిత్రమగు నొక గీతి  
చిన్ని కోరికతోని చిత్రముగ వెలసినది!

పండినా వరిచేను బన్నుగా వ్రాలినటు  
నా మనసు వ్రాలినది నాథ! సొగసులనూ!

అలనాడు బాడినా!

అలనాడు బాడినా యాపాట నీపాట  
మఱల బాడగలేను మాధవా! నేడూ!

అలనాటి భావాలు ఆనాటి శ్రుతిలయలు  
మూగబడి పోయినవి మోదమును విడనాడి!

అలనాడు బాడినా యాపాట నీపాట  
మఱల బాడుగలేను మాధవా! నేడూ!

గుండెలో నీపాట కొనలు మాసినవేమొ  
భావాల పుట్టలో పాము జొరబడెనేమొ!  
చెలువ మింతయులేక విలయమొందుచునుండె  
సుకుమార నాదాలు స్రుక్కిపోవుచు నుండె!

॥అల॥

అడుగడుగడుగు నందునా యారాట మొందుచూ  
కనులార్పకను బయలు గాంచుచుంటిని కృష్ణ!  
నీ నిరీక్షణమందు నిలిచితిని గోపాల!  
ఒకసారి యిటురమ్ము! వయ్యారి నడకలను!

॥అల॥

కనిపింతువని నేను కలలగాంచుచునుంటి  
వినిపింతువని మురళి వీనులకు విందుగా!  
కనిపించి వినిపించి కమ్మనీ రాగాన  
రాగబంధముతోని లాగికొను బరమాత్మ!

అలనాడు బాడినా యాపాట నీపాట  
మఱల బాడుగలేను మాధవా! నేడూ!

అఖిల లోకమునందు!

అఖిల లోకమునందు నలరి యుండే స్వామి!  
ననుబ్రోవ వెండుకని? నాథ! శ్రీకృష్ణా!

అల గోపికకు వోలె యాడి పాడుచునుంటే  
కనికరింపుమటుంచు కాంక్షతో కృష్ణా!

అఖిల లోకమునందు నలరియుండే స్వామి!  
ననుబ్రోవ వెండుకని? నాథ! శ్రీకృష్ణా!

కిన్నెరను మీటుచును కిర్తనను బాడుచును  
నిన్ను జగతిని వెదికి చిన్నబోతిని గుఱా!  
మధుర మురళిని జేర్చి, ఘృష్ణించి నను ధయను  
బవబంధములనుండి బయటబడ వేయుమా?

॥అఖిల॥

చెల్లింపవేల నా చిన్ని కోరిక కృష్ణ?  
ద్రుష్టుచుంటేవి నన్ను! దెలియవీ వీధులను!  
పసిపాప వోలె నే బలవరించుచునుంటే!  
కృష్ణ! కృష్ణా! యనుచు, కృతుల నే బాడుచును!

॥అఖిల॥

శ్రీమురళిలో నన్ను జేర్చుకొమ్మని గాద!  
మధుర గోపికనంచు మాటే మాటేకి దెలిపి,  
కన్నీరు మున్నీరు కాలవలు గట్టగా  
వన్నె గోపాల నే వలపు జిందుచునుంటే!

అఖిల లోకమునందు యలరి యుండే స్వామి!  
నను బ్రోవ వెండుకని? నాథ శ్రీకృష్ణా!

## పరుగులెత్తుచు లేడి

పరుగులెత్తుచు లేడి పడిపోయినట్లుగా!  
 నిన్ను వెదుకుచు కృష్ణ! నే బడితి కోనలో!  
 గోరింక కోకిలలు గూర్మితో ననులేపి!  
 ఆదరించినవి నను నాత్మీయభావమున!

పరుగులెత్తుచు లేడి పడిపోయినట్లుగా  
 నిన్ను వెదుకుచు కృష్ణ! నే బడితి కోనలో!

గిరి పర్వతములపై గీతికల బాడుచును  
 అలసి పడిపోయితిని యటనున్న శిలలపై!  
 అంచబారులు వచ్చి యాదరించెను కృష్ణ!  
 ప్రేమతో నను లేపి ప్రీతి పలుకులు పలికి!

॥పరుగు॥

రాలినా పూలపై రమ్య గీతికలతో  
 పడిపోయితిని స్వామి! పారవశ్యముజెంది!  
 చిన్ని చిన్ని పిచ్చుకలు చిన్నారి తుమ్మెదలు  
 మధుర వచనంబులను మాటాడి లేపినవి!

॥పరుగు॥

నీ దర్శనము గోరి నే బరుగు లెత్తుచును  
 వనవీధులన్నియును వరుస దిరుగుచు నుంటి!  
 గరికపూవులుగూడ కరుణతో గాంచినవి  
 నీ మనసు గలుగదే! నిండుదయ నొలుకుచును  
 పరుగులెత్తుచు లేడి పడిపోయినట్లుగా  
 నిన్ను వెదుకుచు! కృష్ణ! నే బడితి కోనలో!

చిన్ని చిన్ని మాటలను!

చిన్నిచిన్ని మాటలను చిత్రమగు భావాల  
పాట బాడగ నేను బరవశంబైతి!

నీ సొగసులను గూడి నిఖిల! నీ మురళినీ  
కలిసిపోవాలనీ కాంక్షతో కృష్ణా!

చిన్నిచిన్ని మాటలను చిత్రమగు భావాల  
పాటబాడగ నేను బరవశంబైతి!

చిన్ని చిన్ని తుమ్మెదల జేర్చి వాకిటియందు  
తీయనీ రాగాల జేర్చితిని మదియందు!  
పచ్చనీ చిలుకలను బరవశముగా బిలిచి  
పలుకు నేర్చితి స్వామి పాట నే వ్రాయగా!

॥చిన్నిచిన్ని॥

ననివీధి నే బోయి వలనొప్ప కోకిల  
శుశ్రూష జేసి నే సోలిపోయితి నచట!  
మధురగీతము నేర్చి మన్నించినవి నన్ను  
బంచమ స్వరమునూ! బరగ నిచ్చినవీ!

॥చిన్నిచిన్ని॥

ఎన్నెన్నో బాధలను నీ పాట నేర్చితిని!  
ఘన్నింపవేల నను ఘాధవా! కరుణించి!  
వెదుకుచుంటిని నిన్ను విమల! యెట నుంటివో  
కనుల ముందర నిలిచి కనికరింపగరాద?

చిన్నిచిన్ని మాటలను చిత్రమగు భావాల  
పాటబాడగ నేను బరవశంబైతి!



ఆటపాటను నేర్చి!

ఆటపాటను నేర్చి యందాలు జిందగా  
అల దుమ్మెదను జేరి యర్పించి నేనూ!

ఆట నేర్చితినమ్మ! పాట నేర్చితి చెలియ!  
గోపాలబాలునీ కూర్చి నే నందగా!

ఆటపాటను నేర్చి యందాలు జిందగా  
యల తుమ్మెదను జేరి యర్పించి నేనూ!

విప్పపువ్వుల రసము నింపుగా నే దెచ్చి  
వారబోసితి నమ్మ! వరుసగా కొన్నాళ్ళు!  
రంగు రంగుల పూల రమణీయ పుష్పాడుల  
వడ్డనల జేసితిని వరుసగా కొన్నాళ్ళు!

॥ఆటపాటను॥

మకరందముల నేను మధుపాత్రలను గూర్చి  
అందించితిని చెలియ! యలరి నా జేతులను!  
కొలనులో నున్నట్టి కూర్చి తామరపూల  
మధుర గంధములతో మత్తు గలిగించితిని!

॥ఆటపాటను॥

ఇన్ని బాధలు నీకు నెందుకని బలికేవు  
చిన్నిప్రశ్నను నన్ను జేరి యరుగకుమమ్మ!  
మాధవుని కీర్తింప మధుర నృత్యము జేయ  
ఇన్ని బాధలు నేను నింపుగా నందితిని!

ఆటపాటను నేర్చి యందాలు జిందగా  
నల తుమ్మెదను జేరి యర్పించి నేనూ!

ఏ వూరు? ఏ పల్లె?

ఏ వూరు? యే పల్లె? యెట నీ నివాసమని  
అడుగబోకండమ్మ! యలరి దెలుపనులే!

మాధవుని మది గోరి మమతలన్నియు విడిచి  
ఇలువిడిచి వచ్చితిని! యింపుగా దాసివై!

ఏవూరు? యేపల్లె? యెట నీ నివాసమని  
అడుగబోకండమ్మ! యలది దెలుపనులే!

చిననాటి నుండియును జేర్చితిని స్నేహమును  
చిన్నిగోపాలునీ శ్రీ మురళిలో గలియి!  
పాటబాడుచు నేను బరగ నర్తించుచును  
అలరి గోపాలునీ యందాలు మది దలచి!

॥చిననాటి॥

కిన్నెరను మీటుచును కిర్రనను బాడుచును  
ఒక్కొక్క పల్లెనూ వనర దిరుగుచునుంటి!  
వన పీఠులన్నియును వరుస దిరుగుచునుంటి!  
కొండకోనలయందు గోరి పీక్షించుచును!

॥చిననాటి॥

ఓటుభయంకరమైన శర్వతములను దాటి  
సరితలను ధాటుదును సావధానములోని!  
అడవి మైదానముల నటుల నే బోవుదును  
చిన్ని కృష్ణుని గలియి! జిరునగవు దొలగగా!

ఏవూరు? యేపల్లె? యెట నీ నివాసమని  
అడుగబోకండమ్మ! యలరి దెలుపనులే!

నా ద్వారమున నిలిచి!

నా ద్వారమున నిలిచి నాట్టాలు జేసేవు!

ఋరవశించి నాదు పాటలను వింటూ!

దరికి రావెందుకని? దయజూప వెండుకని?

మనసుదీరా కృష్ణ! మాటాడ వెండుకని?

నా ద్వారమున నిలిచి నాట్టాలు జేసేవు!

ఋరవశించి నాదు పాటలను వింటూ!

చేజాచి యడుగలే! చిరభాగ్య భోగాలు  
మహనీయమగు! నీదు మాణిక్య రత్నాలు!

తీయనీ నీ కరుణ తీరైన చూపునూ!

వాంఛించుచుంటినీ వన్నెలా గోపాల!

॥నా ద్వారమున॥

ఎన్నెన్నో పాటలను వేడుకను బాదాను!

రాగాలతో కఠిన రాల కరిగించాను!

నింగితో దిరిగేటి నీలి మబ్బుల నేను

ఆనంద భాష్పాల యలరి రాల్పించాను!

॥నా ద్వారమున॥

వేలాది జన్మలిటు వేడుకను భోయివవి

నిన్ను బూజించుచును నిర్మలంబగు భక్తి!

నీ మనసు గఱుగదే! నిలువదే నామీద

నా పాటలో మాట నయముగా వినవేల?

నా ద్వారమున నిలిచి నాట్టాలు జేసేవు!

ఋరవశించి నాదు పాటలను వింటూ!

నా మనసులో నుండి

నా మనసులో నుండి నాట్యాలు జేసేవు  
పాటవించూ కృష్ణ బరవశము జెందీ!

నిలిచి దాపున మధుర నిర్మలంబగు మురళి  
పాట బాడవుగదా! పరవశంబగురీతి!

నా మనసులో నుండి నాట్యాలు జేసేవు!  
పాట వంటూ కృష్ణ! పరవశము జెందీ!

కొండకోనల యందు గోరికను బాడేవు  
నెలయేటి దరులందు జేరి యుండెద వెపుడు!  
నీలిమబ్బుల యందు నిలిచినా తారలను  
మధురమురళిని బాడి మన్నింతువేగాని!      ||నా మనసులో||

గిరిసోన దాకిడికి జెదిరినా శిలలకును  
రాలినా పూవులకు రమణీయ జివురులకు!  
మబ్బు జివరల దొలుకు మణి చంద్ర కాంతులకు  
ముద్దుగా బాడేవు! మోహనంబగు మురళి!      ||నామనసులో||

ఆ కొండకోనలకు నలరి నే రాలేను!  
కోటియందాలు నే కూరిమివి గనలేను!  
నా ద్వారమున నిలిచి నవనీత పల్లవిని  
పాడుమా! ఒకసారి బరవశించేటట్లు!  
నా మనసులో నుండి నాట్యాలు జేసేవు  
పాటవంటూ కృష్ణ! బరవశము జెందీ!

## బాలసూర్యుని ప్రభలు!

బాలసూర్యుని ప్రభలు బంగారు కాంతులను  
దేలియాడుచు నుండె దీరుగా నుదయాద్రి!

పక్షి వలె గగనాన బరుగులెత్తాలనీ  
రిక్కవలె పరమాత్మ! రెక్కలల్లార్చుతూ!

బాలసూర్యుని ప్రభలు బంగారు కాంతులను  
దేలియాడుచు నుండె దీరుగా నుదయాద్రి!

కొండ కోనల దాటి, కోనేరులను దాటి  
గిరి పర్వతములనూ దీరుగా నే దాటి!  
మైదాన భూములను మానుగా నెగురుచును  
అలమానసము జేర యాకాంక్ష గద స్వామి! ॥బాలసూర్యుని॥

సంద్రాన నే జేరి చక్కనీ తీరాన  
అలలతో తెరలతో తరలివచ్చేటి యా  
ముత్యాల కెంపులను ముదముతో నేరుకొని  
అరి మేయాలసే యాకాంక్ష గద స్వామి! ॥బాలసూర్యుని॥

తాళ మృదంగాలు దగజేయు నురుగులుచు  
ఇసుక దిన్నెల పైని యింపుగా గూర్చుండి!  
ఘధుర కవితను కృష్ణ! మానసము బొంగునటు  
ఆనంద వార్ధిలో నటుదేల నాకాంక్ష!

బాలసూర్యుని ప్రభలు బంగారు కాంతులను  
దేలియాడుచు నుండె దీరుగా నుదయాద్రి!

## పాటబాడగ నీవు!

పాటబాడగ నీవు బరగ కిన్నెరనిచ్చి,  
మాయమైపోతివి! మాటమంతి లేక!

కిన్నెరను మ్రోగించి కణ్ణ! వెదుకుచు నుంటి!  
చిన్ని పదములతో చిత్రముగ విధులను!

పాట బాడగ నీవు బరగ కిన్నెరనిచ్చి  
మాయమై పోతివి! మాటమంతి లేక!

మనసులో భావాలు మల్లియల మాలగో  
నీరూపు రేఖలను నీ యంద చందాలు!  
నలుగురికి దెలుపుతూ నాల్గువిధుల యందు  
జాడలడుగుచు నుంటి నీడలో గూర్చుండి!

॥పాట॥

అడవులను దిరుగుచును నట లేడిపిల్లలను  
కోనేరు లందుగల కూర్మి తామరపూల!  
దారిలో దగిలినా తంగేడు పూవులను  
అడుగుచుంటిని కృష్ణ! యలరి నీ జాడలను!

॥పాట॥

కిలకిలా బలికేటి కిన్నెరను నడిగితిని!  
ఎవరు నీ వనుచు మఱి యేపల్లె నీదనుచు!  
అస్పష్టముగ బలికె యా కిన్నెరయు గూడ  
'నేను మాధవుడనూ! నీవు నా దాసివి!  
నీ చేతిలో నేను నిలచియున్నా' ననుచు!

పాటబాడగ నాకు బరగ కిన్నెర నిచ్చి  
మాయమై పోతివి! మాటమంతి లేక!

మతి చలించిన దోయి !

మతి చలించిన దోయి మర్మముగ శ్రీకృష్ణ!  
పెనుగాలికిని గదులు పెరటి యఱిటాకులా!

కదలాడుచున్నదీ కాంక్షతో శ్రీకృష్ణ!  
మాలతీ లతవోలె మఱి కదులుచున్నదీ!

మతి చలించినదోయి! మర్మముగ శ్రీకృష్ణ!  
పెనుగాలికిని గదులు పెరటి యఱిటాకులా!

వనవీధి యందుగల వన్నెలా పూలతల  
వికసించినా పూల విమలతల విడనాడి,  
రాలినా పూల నే రమణ దోసిలి తోని  
పూజకై తెచ్చితిని పురుషోత్తమా నీకు!

॥మతి॥

అలలతో తెరలతో నాడేటి సంద్రాస  
ముత్యాల ప్రోవులను ముదముతో నే నొదిలి  
చిన్ని చిన్ని గవ్వలను జేర్చి నా యొడినిండ  
కానుకల నిచ్చుటకు కదిలి వచ్చితి నోయి!

॥మతి॥

రంగురంగుల సంధ్య రమణీయ మొలకలను  
ప్రోవుజేయక నీదు పూజకై శ్రీకృష్ణ!  
రాత్రి వీకటిలోని రంజిల్లు గాటుకల  
అలరి దెచ్చితి నీదు నర్చనల కొఱకునూ!

॥మతి॥

పాడేటి పాటలో పల్లవిని గూర్చకను  
శ్రుతిలయలు లేకుండ చోద్యముగ బాడుచూ!  
కొండపైనుండి ధర బండదొరలిన యటుల  
గతి తప్పియున్నదోయ్! మతిలేని నాపాట!

॥మతి॥

ఆనందయాత్ర

పంజరములో జీలుక!

పంజరములో జీలుక బరగ పెనుభూతమై  
వేధించుచుండె నను విచ్చు కత్తులనూ!

అడుగడుగునందునను హరినామమును దలచి  
అగ్నిజ్వాలల రేపి యానంద మొందునే!

పంజరములో జీలుక బరగ పెనుభూతమై  
వేధించుచుండెనే విచ్చు కత్తులనూ!

నిదురలేచిన మొదలు నిదురించు వఱకు చెలి!  
మాధవా! గోవింద! మఱి యచ్చ్యుతా! యనుచు!  
నా విభుని నామముల నయముగా బలుకునే!  
మధుర స్మృతులను దెచ్చిమదికోత గోయునే! ||పంజరములో||

మాటాడబోకుమని మాధవుని బేరనుచు  
యచ్చ్యుతా! యనుచు మఱి యలరి బలుకకు మనుచు  
కట్టడిని జేసితిని! కఱకుగుండెల జీలుక  
నావిభుని నామముల నయముగా బలుకునే! ||పంజరములో||

గుండెబరువున నేను కుమిలిపోతుండగను  
కాంతు విరహముతోని కలగుండు బడుచుండ!  
మఱల బలుకును జీలుక మాధవుని నామముల  
మాడ్చివేయును నన్ను మఱి చండ్రనిప్పులను! ||పంజ||

వనమునందున దీని వదిలిరావే చెలియ!  
ఫలవృక్షములయందు బడవేసి రాగదే!  
దూరాన గోదారి తోరమున పూతోట  
చిలుక గుంపుల యందు జేర్చి రావే! చెలియ! ||పంజ||



చిఱునవ్వుతో నన్ను!

చిఱునవ్వుతో నన్ను జేరబలిచే దాక  
మాటాడనే చెలీ! మాధవునితోనీ!

మౌనమూనుదును నే మాటాడిననుగూడ  
పలుకనే ఓ చెలియ! బరవశం బగుచునూ!

చిఱునవ్వుతో నన్ను జేరబలిచేదాక  
మాటాడనే చెలీ! మాధవునితోనీ!

కనులార్పకను నేను గాంచితిని! వేదనను  
దూరాన వనరేఖ చూడ్కి యందేదాక!  
గిరిశిఖరములనెక్కి కిర్తనల బాడుచును  
అడలుచును బలిచితిని యాచిన్నిగోపాలు!      ||చిఱునవ్వుతో||

విరహవేదన యంత విప్పజెప్పినమ్మ!  
ఎడబాటు గూడదని నింపుగా దెలిపితిని!  
నిను విడిచి క్షణమైన నే నుండజాలనని  
యలరిజెప్పితి నమ్మ! యార్తితో గీతమున!      ||చిఱునవ్వుతో||

ఎన్నిజెప్పినగాని విన్నపము వినడుగడ!  
కన్నెనగు గోపికను గలతబొందించెగడ!  
స్వయముగా మురళితో జేరవచ్చిన గాని  
చిన్నిబలుకును బలికి జిఱునవ్వు జిందనే!

చిఱునవ్వుతో నన్ను జేరబలిచే దాక  
మాటాడనే చెలీ! మాధవునితోనీ!

## కోకిలా బాడకే!

కోకిలా! బాడకే! గోవిందు నామముల

మాధవుని స్మృతులతో మధురజ్వాలలు రేపి!

క్రొత్త జివురులుదెచ్చి కూర్మివిందులు జే

నల్లకలవలతోని నయముగా బూజింతు!

కోకిలా! బాడకే! గోవిందు నామముల

మాధవుని స్మృతులతో మధురజ్వాలలు రేపి!

హరినామముల నీవు యాలపించుచునుండ

ఆరాట మొందుదును నలమటింతును జెలియ!

గిరిశిఖములనుండి జారేటి సోనలా

కన్నీటి నొలుకుదును! గణిగిపోదును సఖీ!

॥కోకిలా॥

పచ్చనీ చిలుకచే ఖంగారు హారమును

మధు ధారలిప్పింతు మజి తుమ్మెదలజేత!

మల్లెమాలతులతో మర్యాద జేయింతు

కాశ్మీరముననుండు కనకాంబరము లిత్తు!

॥కోకిలా॥

ఏ కాననలకునైన యెగిరిపో కోకిలా!

పాడబోకింక మజి పద్మనాభుని గీతి!

నా కంఠహారమును నయముగా నీ కిత్తు!

నారాయణుని పాట నాయెదుట బాడకే!

కోకిలా! బాడకే గోవిందు నామమును

మాధవుని స్మృతులతో మధుర జ్వాలలు రేపి!

## నీపాట దెలియులే

నీపాట దెలియులే! నీయాట దెలియులే!

నీజాడ లన్నియును నెఱి నాకు దెలియూ!

మోసగింపకు నన్ను మోదమున బడద్రోసి

పాఁజిపోయిన గాని బంధింతు శ్రీకృష్ణ!

నీపాట దెలియులే! నీయాట దెలియులే!

నీజాడలన్నియును నెఱి నాకు దెలియూ!

చిఱునప్పులను జిందు జిన్నారి సంధ్యలను

నాడుకొనుచుండువని యలరి దెలియును నాకు!

చిగురులను దాగినా చిట్టిపూవుల తోని

రాగాలు దీతువని రమ్మముగ తెలియునూ!

॥నీపాట॥

నీలి మఱ్ఱులయందు నిలిచినా తారకల

తళుకు తెళుకుల యందు దగ గులుకు చుండువని!

గరిక పూవులపైని గవలాడు మంచుపుల

యలరు చుండుటకూడ యది నాకు దెలియులే!

॥నీపాట॥

పిలువనీ వారలను ప్రేమతో జూచెదవు!

మదికింపు గూర్చెదవు మాధవా! దయతోని!

బ్రతుకంత నిను బాడి బరవశించే నన్ను

కనుగొనల గాంచవూ! కరుణ యింతయు లేక!

నీపాట దెలియులే! నీయాట దెలియులే!

నీ జాడలన్నియును నెఱి నాకు దెలియులే!

నల్లనీ తుమ్మెదా!

నల్లనీ తుమ్మెదా! నాట్యాలు జేయుచును  
కనిపింపకే నాకు కనికరముతోనీ!

కలకుగుండియలుగల కారుణ్యమూర్తిని

పాడకే నా యెదుట! బరవశంబగునటుల!

నల్లనీ తుమ్మెదా! నాట్యాలు జేయుచును  
కనిపింపకే నాకు కనికరముతోనీ!

పరమపావనుని నే పాడి యాడితినమ్మ!  
తీయనీ పాటలను దేనెలను గురిపించి!  
దయలేని విభుని నే దలచి దలచీ నేను  
మానమూనితి చెలీ! మనసు రాయనిజేసి!

॥నల్ల

నల్లనీ రూపాన నాయెదుట కనిపించి  
నా విభుని రూపమును నయముగా మదియందు!  
భాసింప జేసెదవు! భ్రమజెందుదును మదిని  
కలత జెందుదునమ్మ! కారుణ్యమూర్తి పని!

॥నల్లనీ

పెడలిపో తుమ్మెదా! వినుచీధులకు వేగ  
వనచీధులకునైన వనర కోనలకైన!  
కలువ తామరలుండు కమ్మనీ తావులకు  
విభుని స్మృతులను దెచ్చి వేధింపబోకమ్మ!

నల్లనీ తుమ్మెదా! నాట్యాలు జేయుచును  
కనిపింపకే నాకు కనికరము తోనీ!

కలహంస బలుకకే!

కలహంస బలుకకే! కమనీయ కవితలను  
చిన్నికృష్ణుని గూర్చి చిఱునగవు జిందీ!

చిన్నిగోపాలుడే జేర రావచ్చుగద!  
మతిలేనిదాన! విను! మధ్య నీ వెందుకే!

కలహంస బలుకకే! కమనీయ కవితలను  
చిన్నికృష్ణుని గూర్చి చిఱునగవు జిందకే!

అలరి నీ కవితలను నాలాపనము జేసి  
నీతివాక్యములతో నీరసము జేయకే!  
వన్నెలా నడకలను వగలాడి చేష్టలను  
నన్ను మోసముజేసి నవనీతు జేర్చకే!

॥కలహంస॥

ఆటపాటల నేను నలరించినానమ్మ!  
మధురభావాలతో మతి కలిపినానమ్మ!  
ఆదుకొనడేల నను నమ్మత హస్తాలతో  
స్వీకరింపడు నన్ను జిఱునగవు జిందుచును!

॥కలహంస॥

కాపురం బెటులనే కలికి! నీవే దెలుపు!  
మాటమంతీ లేక మౌనమూనినవాని!  
ఆతడే స్వయముగా నలరుచును నిటువచ్చి,  
స్వీకరింపు మటుంచు చెలువ! వే దెలుపవే!

కలహంస బలుకకే కమనీయ కవితలను  
చిన్నికృష్ణుని గూర్చి చిఱునగవు జిందీ!

బాట మఱచితి నోయి!

బాట మఱచితి నోయి! బన్నుగా గోపాల!  
నా కుటీరమునకును ననుజేర్చవోయి!

తిరుగుచుంటిని నేను దీర్ఘగా కానఱచు  
కొండకొనలయందు గూర్చి దిరుగుచునూ!

బాట మఱచితి నోయి! బన్నుగా గోపాల!  
నా కుటీరమునకును ననుజేర్చవోయి!

మంచుపొగ గమ్మినది మాధవా! జగమంత!  
నా కుటీరము నేను నయముగా గనలేను!  
దారిజాపుము కృష్ణ! దయజూపి కరుణతో  
బాట వే గనబఱచి పడతి యార్తిని బాపు!

॥౩॥

నదియందు బయనించు నా నావ గోపాల!  
గమ్మ మన్నదిలేదు! కదిలిపోవుచునుండె!  
దరిజేర్చవోయి! నను దాసిగా భావించి  
బాట వే గనబఱచి పడతి యార్తిని బాపు!

॥౪॥

పూవులను జివురులను బుష్పించియున్న నా  
మల్లెపందిరికి వే మాధవా! దరిజేర్చు!  
మధురమా నీ భక్తి మాధుర్యముల నిమ్ము  
నీ వేణు ధ్వనులలో నిలుపుకొను గోపాల!

బాట మఱచితి నోయి! బన్నుగా గోపాల!  
నా కుటీరంబునకు ననుజేర్చవోయి!

## ముద్దు గోపాలు నే!

ముద్దు గోపాలు నే మురిపమున గనుచుందు  
హరిగీత మొక్కటే యలరి వినుచుందూ!

సర్వమును మఱచితిని! సఖియ! నే లోకమున  
సరస సాహిత్యాలు సంగీత నాదాలు!

ముద్దు గోపాలు నే మురిపెమున గనుచుందు!  
హరిగీత మొక్కటే యలరి వినుచుందూ!

విమల గాథలు నేను వినిపించుకోలేను  
రమణీయ గీతాల నాదాలు వినలేను!  
అందాల వెన్నెలల యాటలాడగ లేను  
కోకిలను నే గలిసి కూడి పాడగలేను!

॥ముద్దు॥

సమయమింతయులేదు సాహిత్య చర్చలకు  
కమ్మనీ ప్రకృతిని గలిసి జూడగలేను!  
కనురెప్పపాటునూ కాంత సమయములేదు!  
నలరి నా మనసేమో యతని గొంచుచు నుండు!

॥ముద్దు॥

పయన మెచ్చటి కనుచు బడతి నన్నడుగతే!  
తారవలె గగనాన తరలి పోవుచునుంటి!  
మెఱుపులా మబ్బులో మెఱయుచుంటిని సఖీ!  
మంచు ముత్తైము వోలె మాయమౌ బోదునూ!

ముద్దు గోపాలు నే మురిపెమున గనుచుందు!  
హరిగీత మొక్కటే యలరి వినుచుందూ!

నే మఱచిపోతిని!

నే మఱచిపోతిని నిఖిల లోకంబునూ  
హరి పాద పద్మముల నాత్మలో దలచీ!

ప్రొద్దెప్పుడు బొడుచునో, పొద్దెప్పుడు గ్రుంకునో  
పొలుపుగా మఱచితిని! పొలతిరో! వినుమా!

నే మఱచిపోతిని నిఖిల లోకంబునూ  
హరి పాద పద్మముల నాత్మలో దలచీ!

తొలినంధ్య నే గొంచి మలినంధ్య యనుకొందు  
రాత్రిబవళులు గూడ రమణి! దెలియగలేను!  
అన్నపానాదులను నలరి మఱచితి నమ్మ!  
నీరజాక్షుని దలచి నిదుర నే మఱచితిని!

॥ నే మఱచి ॥

వన్నెలా పువ్వులా చిన్నెలా విరిసేటి,  
వాసంతమును నేను వనిత గుర్తింపనూ!  
మంచు కురిసేటి శ్రీ మధుర హేమంతమును  
గుర్తింపలేనమ్మ గూర్చి యెప్పుడొచ్చునో!

॥ నే మఱచి ॥

పాటతో గగనాన బరుగులెత్తుచునుంటి  
గీతితో తారలను మతి గలుపుచునునుంటి,  
క్రింది భూమియు దెలియు పైని యాకాశంబు  
మనసులో నాకు మణి మాధవుడు గనిపించు!

నే మఱచిపోతిని, నిఖిల లోకంబునూ  
హరి పాద పద్మముల నాత్మలో దలచీ!



వినిపించుచున్నవీ!

వినిపించుచున్నవీ వీనులకు విందుగా!

పిల్లనాగ్రోవి యా పిలుపు తెటునుండో!

అవని యంబరములను అన్నివైపులనుండి

ఆ ధ్వనులు వినిపించు నమలమగు శ్రుతిలయల

వినిపించుచున్నవీ వీనులకు విందుగా

పిల్లనాగ్రోవి యా పిలుపు తెటునుండో!

మై మఱచిబోతినీ మైకమున మునిగితిని!

పరవశంబైపోతి పడిలేచు దరగలా!

ఎటుబోదు? నెటుజూతు? నింపుగా మాధవుని

అంతటా నిండినా యా చిద్విలాసునీ!

॥వినిపించు॥

కనుల ముందఱ నిలిచి కనిపించినటులుండు

వినిపించి నటులుండు విమలమగు మురళినీ,

చిఱునవ్వుతో దయను జేర్చుకొని శ్రీమురళి

శిరమునను నుంచినటు జిరశాంతి దేల్చినటు!

॥వినిపించు॥

కల నిజము సేయుమా! కల్యాణ గుణధామ!

మనసులో నున్న నా మధురమగు గోరికను!

పిల్లనాగ్రోవి యా పిలుపులను నను జేర్చి

జ్యోతిలో గలుపుకొని ప్రీతి సేయుము స్వామి!

వినిపించుచున్నదీ వీనులకు విందుగా

పిల్లనాగ్రోవి యా పిలుపు తెటునుండో!

పాడినా పాటనే!

పాడినా పాటనే బాడుచుంటిని స్వామి!

పిలిచినా పిలుపులే బిలుచుచుంటినిగా!

శ్రుతిలయలు జెడకుండ సుందరంబగు గీతి

మధురభావాలతో మాధుర్యములు విరియ!

పాడినా పాటనే బాడుచుంటిని స్వామి!

పిలిచినా పిలుపులే బిలుచుచుంటినిగా!

మావికొమ్మలపైని మధురముగ గొంతెత్తి

కోకిలలు కూ యనుచు కొసరి బాడినయటుల!

చిలుక బలికిన రీతి చిత్రముగ వనవీధి

తీయనీ పలుకులను దేనె తొలికిన రీతి!

॥పాడినా॥

క్రొత్త పాటలు రావు! కోరికలు మది లేవు!

నీ రూపమేకాని నిలువదొక ప్రతిరూపు!

ప్రకృతి బాడినయటుల పాత పాటల నెపుడు

క్రొత్త రూపాలతో గోర్కి బాడుచునుందు!

॥పాడినా॥

క్రొత్తవాడవుగావు! గోపాల నే సూడ

ప్రాతవారము సుమా! పదికాలములనాట!

నా వాడవని నిన్ను నయముగా బిలిచెను!

మదిని ప్రేమలు విరియ మాధవా! నీ కొఱకు!

పాడినా పాటనే బాడుచుంటిని స్వామి!

పిలిచినా పిలుపులే బిలుచుచుంటినిగా!

పాట బాడుటకు గద!

పాట బాడుటకు గద! బరగ నను బుట్టించి  
అందాల కిన్నెరను నందించితివి స్వామి!

పరమ పావనమైన భక్తి మతి దయజేసి  
వలపు నిలిపితివి నా వయ్యారి పాటపై!

పాట బాడుటకు గద! బరగ నను బుట్టించి  
అందాల కిన్నెరను నందించితివి స్వామి!

నల్లనీ మేఘాలు నల్లుకొన గగనాన  
మెఱుపు దీవెలు మెఱసి యుఱుము టఱిమినయపుడు  
ననుబాడ మనియెదవు నళినాక్ష! గీతికను!  
బటు శరము వేగాన! పణి యాడినట్టులను!

॥పాట॥

చిగురుటాకులు పూలు చిత్రముగ విరబూయ  
వాసంత ఋతువులో వన్నెలవి జిందగా!  
పుంస్కోకిలకు జతగ బూని బాడుమఱుంచు  
అందించెదవు నాకు నలరు పాటకు మొదలు!

॥పాట॥

చంద్రకాంతులు విరియు సాంద్రమగు వెన్నెలల  
తలువ పద్మములలో గాంతులారే వేళ!  
ఆ శరత్కాలాన అందాల వీణతో  
నాలపింపు మఱుంచు నందాలు జిందేవు!

॥పాట॥

అటుల నే నే బాడి యాలపించితి స్వామి  
నీవు దెలిపిన రీతి నిఖిలేశ! గీతికల!  
ఆడితిని! బాడితిని! యందాలు జిందితిని!  
నిర్దయా! యికనైన నీయందు గలుపుకొను!

॥పాట॥

విభు డంపినా లేఖ!

విభు డంపినా లేఖ! విశదముగ బరికించి  
వినిపింపవే చెలీ! వికసింప మననూ!

చిలుక బలికిన యటుల సింగార మొలికించి  
ఒక్కొక్క పలుకునూ వరుసగా బలుకవే!

డంపినా లేఖ! విశదముగ బరికించి  
పింపవే చెలీ! వికసింప మననూ!

మనసులో నచ్చుతుడు మధురిమలు నొలికెనా,  
తీయనీ పదములను దీర్చెనా లేఖలో!  
'దాసి' యని నను బిలిచి దయజూపెనా విభుడు,  
మమతతో నాప్రేమ మన్నించినాడా?

॥విభు॥

జ్యోతిలో నను గలిపి బ్రీతినేయుదునంచు  
మాటయిన వ్రాసెనా? మఱివేగ తెలుపుమా!  
తాపమాపగ లేను! తరుణి వే వివరింపు!  
మాధవుని మనసులో మర్మమగు భావమును!

॥విభు॥

మురళిలో గలిపి నను మోదమున దేల్తునని  
చిరశాంతి నిత్తునని జేరదీయుదు ననుచు!  
మాటయినా వ్రాసెనా? మఱిలేద? సఖియరో!  
మధురమగు వాక్యముల మానినీ దెలుపవే!

విభు డంపినా లేఖ విశదముగ దెలుపవే!  
వివరింపవే సఖీ! వికసింప మననూ!

మనసులో నీ పాట!

మనసులోనీ పాట మణిగుండ లేదే!

పాలపొంగుకు మల్లె బడిలేచు చూలీ!

ఆపినా యాగదే! అందాల రాగాల

చిన్నారి పదములను జిందు పూమాలగా!

మనసులోనీ పాట మణిగుండ లేదే!

పాలపొంగుకు మల్లె బడిలేచు చూలీ!

భావాల నల్లుకొను బరిమళము వికసింప

చిన చిన్ని పదములను సింగారముల తోని,

రాజనర్తకి వోలె రమణీయ గీతిగా

గొంతులోపల నుండి కొన కలముపై వ్రాలు!

॥మనసులో॥

‘బాలకృష్ణా!’ యనుచు బలుకగా నోరార

పాటగా రూపొందు బరిమళము జిందగా!

ఏ గాథ బంధమో! యే చిత్ర స్నేహమో!

సెలయేటి తరగలా విలవిలా ప్రవహించు

॥మనసులో॥

కనుల నిద్దురరాదు! కలత నలతల జేయు

అందాల గురిపించు! ఆటలాడించు నను!

మదిలోని నా పాట మధుర వేదనలతో

బాలెంత నను జేసి బాధగలిగించునే!

మనసులోనీ పాట మణిగుండ లేదే!

పాలపొంగుకు మల్లె బడి లేచు చూలీ!

మనసునను నిను దలచి!

మనసునను నిను దలచి మధుర గీతముతోని  
బాడుచును జూచెదను బరగ నీ దారీ!

జన్మజన్మలు నిటుల జరుగుచూ బోయినా

నీ నిరీక్షణమునను నిలిచి యుండెదనూ!

మనసునను నిను దలచి మధుర గీతముతోని  
బాడుచును జూచెదను బరగ నీ దారీ!

నీ నామమును మదిని నిరతమును భక్తితో  
జపించు చుంటినీ జన్మ జన్మల నుండి!  
నా బంధముల విడిచి నను జేర్చుకొందువని  
ఆశించుచుంటినీ యనవరతమును నేను!

॥మనసునను॥

ఎన్నెన్నో వినతులను నేకాంతమున నేను  
భక్తి జేసితిగదా! పరము నే నాశించి!  
నీ పాద కమలముల నెఱనమ్మితిని గదా!  
అన్ని నీవని నమ్మి యర్పించితిని స్వామి!

॥మనసునను॥

కంటినీరొలుకుచును గారుణ్య దీపముగ  
విధులన్నియు దిరిగి వెదికితిని శ్రీకృష్ణ!  
నీ నిరీక్షణమునను నే విరహకాంతనై  
తపయించుచుంటి నిటు తరగనీ మమతతో!

మనసునను నిను దలచి మధురగీతముతోని  
బాడుచును జూచెదను బరగ నీదారీ!

## చిగురుచాటున పువ్వు!

చిగురుచాటున పువ్వు చిత్రముగ దాగినటు  
నా మనసులో నుండి నాట్య మాడేవా!

కంటి కగుపింపకను కమనీయ రూపాల  
అల్లిబిల్లిగ దిరిగి యాడుకొందువదేల?

చిగురుచాటున పువ్వు చిత్రముగ దాగినటు  
నా మనసులో నుండి నాట్యమాడేవు!

మబ్బులో జలధార మాటుమణిగిన యటుల  
తీయనీ రాగాల తేనె లొలికేవా!

పూవులో దావిలా బులకలను జిందుతూ  
మధుర నాదాలతో మదిని మరిపించేవు!

॥చిగురు॥

వీణలో రాగాలు విప్పారుచుండునటు  
పాటలో భావాలు బరిమళించే టటుల  
కవితలో కమనీయ కథ దాగి యుండునటు  
తీపాలతో మదిని దీప్తి గావించేవు!

॥చిగురు॥

మదిని బులకించుచును మమతలను బెంచుచును  
మోహమున ముంచి యిటు మోదమున దేల్చేవు  
కనుల ముందున నిలిచి కమనీయ రూపాన  
మది నన్ను జేర్చుకొను మమత బొంగేటట్లు!

చిగురుచాటున పూవు చిత్రముగ దాగినటు  
నా మనసులో నుండి నాట్యాలు జేసేవు!

కమనీయ మురళిలో!

కమనీయ మురళిలో గలుపుకొను శ్రీకృష్ణ!  
కమ్మనీ పాటగా గథవోలె మిగులనీ!

విశ్వగీతములోని విమలమగు శ్రుతిలయల  
నన్నొక్క న్వనముగా నాథ గావింపుమా!

కమనీయ మురళిలో గలుపుకొను శ్రీకృష్ణ!  
కమ్మనీపాటగా గథవోలె మిగులనీ!

సన్నగా వీచేటి సవ్వడుల జిజుగాలి  
వెన్నెలల వానలో వికసించు గలువగా!  
అందాల కొలనులో నాడుచును శ్రుతిలయల  
మంచు తుంపురులలో మాయమగునటు జేయి! ||కమనీయ||

అందాల హరివిల్లు నలరునటు గగనాన  
నీ యందు గలిసినటు నిర్మలంచై నటుల  
వికసించి దీవెలను వెదజల్లి పరిమళము  
పుడమిపై వ్రాలినటు పువ్వుగా నను జేయి! ||కమనీయ||

పుడమిపై వ్రాలినా! భూతిలో గలిసినా  
కఱకు కత్తుల నడుమ కథ నే ముగించినా!  
నీ మురళి శ్రుతిలయల నే గలియవలెనోయి!  
నీ ధర్మపథమునను నే నడువగా వలయు!

కమ్మనీ మురళిలో గలుపుకొను శ్రీకృష్ణ!  
కమ్మనీ పాటగా గథవోలె మిగులనీ!



అందుకేలే!

అందుకేలే! అందుకేలే!  
అలరి నే నిటు గీతిబాడుట!

అందుకేలే! అందుకేలే!  
అలరి నే నిటు నాట్యమాడుట!

మాధవునకును జేరువగుటకు  
మధుర మురళిని లీనమగుటకు!

॥అందుకేలే॥

కవిత నేర్చుట కవనమల్లుట,  
తీపి పదముల దీర్చి పేర్చుట,  
మధురగీతము మాధవునిపై  
భక్తిపాడుట బరవశమునై!

॥అందుకేలే॥

నెమ్మి నర్తన లన్ని నేర్చుట!  
నేర్చుతో నర్తకిని యగుటయు!  
విధుని జేరుటకే గదా యీ  
విధములన్నియు నేర్చుకుంటిని!

॥అందుకేలే॥

రాసక్రీడలు సలుపువాడట!  
రమ్యమైనా గీతములతో!  
గోపకాంతల గోర్కెదీర్చే  
కోమలుండట చిన్ని కృష్ణుడు!

॥అందుకేలే॥

అందుకేలే ఆటపాటల  
అందములనూ నేర్చుకుంటిని!

జ్యోతి జ్యోతిని గల్గుపుటకునై  
కాంతిలో నే లీనమగుటకు!

॥అందుకేలే॥

## కన్నీరు వరదలై

కన్నీరు వరదలై కాలువగ మారినా  
కరుణ నాపై రాదు కారుణ్యమూర్తీ!

పిలిచి పిలిచీ నాదు వలపు గీతము గూడ  
మౌనమూనినదోయి మల్లెమొగ్గకు మల్లె!

కన్నీరు వరదలై కాలువగ మారినా  
కరుణ నాపై రాదు కారుణ్యమూర్తీ!

తీయనీ భావాల తీపిమాటల తోని  
జతగూర్చి బాడితిని వెత నందితిని చాల  
రావుగద! నాదరికి రమణీయ రాగాల  
మురళి మ్రోయించును మోదమును జిందుచునూ ||కన్నీరు||

శ్రుతిలయలు తప్పినవి! చోద్యముగ నాపాట  
అందాల రాగాల నాలపించుట మానె!  
గొంతెత్తి బాడగా గోరికయు నశియించె  
మంజులంబగు స్వనము మాసిపోయినదోయి! ||కన్నీరు||

నల్లరాతికి మల్లె నామనసు మారినది  
కటికచీకటి తెరల కదిలిపోవుచునుంటే!  
ఇకనైన వేరమ్ము! నింపుగా వెతదీర్చు  
అందాల మురళితో నాడుతూ బాడుతూ!

కన్నీరు వరదలై కాలువగ మారినా  
కరుణ నాపై రాదు! కారుణ్యమూర్తీ!

## మధుమాస మిది స్వామి!

మధుమాస మిది స్వామి! మానసము జిగురించి  
పూలుబూయుచు నుండె బుప్పొడులు జిందీ!

సన్ననీ నెలయేరు జిన్నిజాలుకుమల్లె  
సుకుమార భావాలు సుడులు దిరుగుచు నుండె!

మధుమాస మిది స్వామి! మానసము జిగురించి  
పూలు బూయుచునుండె బుప్పొడులు జిందీ!

నీపైని వలపు లవి నిండారు గౌతమిగ  
యలలవలె దెరలవలె నలరుచుండెను మదిని!  
కన్నార నను గాంచి గారవింపగరాద!  
విన్నపము వినరాద! వేడుకను నొకసారి!

॥మధుమాస॥

వనవీధి యంతటను వన్నె లొలుకుచునుండె  
రంగు రంగులపూలు రమణీయములు విరిసె!  
మకరందములు గ్రోలి మధుపములు జెలరేగె!  
కోకిలమ్మలు బాడె కోన కోనలయందు!

॥మధుమాస॥

నా గొంతులో మధుర రాగాలు వికసించి  
గీతిగా బుప్పించి కిలకిలా నవ్వుచును!  
నీవేణు నాదాల నిలువ గోరుచునుండె!  
ఆకాశమార్గాన యరుగుచున్నది కృష్ణ!

మధుమాసమిదిస్వామి మానసము జిగురించి  
పూలు బూయుచు నుండె పుప్పొడులు జిందీ!

## నా జీవ కుసుమమును

నా జీవ కుసుమమును నాథ! గైకొనుమోయి!  
వికసించితిని స్వామి! విమల గంధములా!

నేల రాలకముందు నిగ్గు బాయక ముందు  
కరుణతో గైకొనుము! కమ్మనీ పూజకై !!

నా జీవ కుసుమమును నాథ! గైకొనుమోయి!  
వికసించితిని స్వామి! విమల గంధములా!

తుమ్మెదలు జుమ్మనుచు దూలియాడకముందు  
మకరందములు జూరి మాయమై పోకమును!  
విశ్వ సౌందర్యమును వెలయించు శ్రీమూర్తి  
ధరియించు కరముతో భరియింపు బ్రీతితో!

॥నా జీవ॥

అందాలు గోల్పోయి కందిపోవక ముందు!  
తొడిమ యాడకముందు దూలి రాలక ముందు!  
చిరుగాలి తరగలను దేలగా బరిమళము  
అంతరింపకముందు నాడుకొను బరమాత్మ!

॥నా జీవ॥

ఆర్తులను గాపాడి యాదరించేవాడ!  
చినిగినా బ్రతుకులను సేదదీర్చేవాడ!  
మురళి పూజకు నేను మోదమునయుంటిని  
నా వినతి యాలించి నాకోర్కె దీర్చుమా!

నా జీవ కుసుమమును నాథ! గైకొనుమోయి!  
వికసించితిని స్వామి! విమల గంధములా!

## మావికొమ్మల పైని!

మావి కొమ్మలపైని మాలతీ లతలలో  
పాడేటి కోకిలా పాట నిక నాపూ!

వాసంత గీతమును వన్నె లోలుకగ బాడి  
నా మనసు నింపకే నవభావములతోని!

మావికొమ్మలపైని మాలతీలతలలో  
పాడేటి కోకిలా పాట నిక నాపూ!

సంధ్యారుణ ప్రభలు సరసముగ దూర్పునా  
కుంకుమలు విరజిమ్మె కుందనపు కాంతులను!  
నా మనసు పొరలలో నా జీవితేశ్వరుడు  
కమ్మనీ మురళితో గనిపించుచున్నాడు!

॥మావి॥

మురళి జాడినయటుల ముద్దులొలికిన యటుల  
జిరుగజ్జియలతోని జిందినటు లాస్యమును!  
నను జేరబిలిచినటు నవజ్యోతిజూపినటు!  
తేలిపోవుచునుండె తెరలలో కలలలో!

॥మావి॥

చిగురు చిగురున విరిసె చిన్నారి మిసమిసలు!  
పూవు పూవున విరిసె బులకీంచు బరిమళము!  
నీగీతి మధురిమలు నిఖిలేశు నా విభుని  
విరహమును బెంచకే! వేదనను గలిగింప!

మావి కొమ్మలపైని మాధవీ లతలలో  
పాడేటి కోకిలా! పాట నిక నాపూ!

, మధురమౌ శ్రీమురళి!

మధురమౌ శ్రీమురళి మాధుర్య మెట్టిదో!  
ఆనంద సుధలలో నటు దేలిపోతాను!

ఏరాగ తాళాల యెటు బాడెదోగాని  
మనసంత శ్రుతిలయల మాధుర్యమునదే!

మధురమౌ శ్రీమురళి మాధుర్య మెట్టిదో  
ఆనందసుధలలో నటు దేలిపోతాను!

ప్రకృతి యందాలన్ని బరువెత్తి వచ్చినటు  
నీమురళి గానాన నిలిచినటు గొంతెత్తి!  
కలిసి పాడినయటుల కమ్మనీ గాత్రాన  
సామగానము రీతి సరిగమల నొలుకుచును!

పాములా బడగెత్తి బరవశంబై పోయి  
కదలకను మెదలకను గాంచెదను నీ మురళి!  
నాహృదయ మంతయును నవకాంతి పుంజాలు  
లక్షదీపాలతో రంజిలును కోవెలగ!

కలిసిపోవాలనీ కమనీయ మురళిలో  
నిలిచిపోవాలనీ నీడలో నీ మురళి!  
నీ వేణునాదమున నే నొక్క స్వనమునై  
అణిగిపోవాలనే యావేదనను దీర్చు!

మధురమౌ శ్రీమురళి మాధుర్య మెట్టిదో,  
ఆనంద సుధలలో నటుదేలిపోతాను!

## చిన్నారి పొన్నారి!

చిన్నారి పొన్నారి చిఱు దీపకళికనూ!  
పూరిగుడిసెను వెలిగి పొలుపు గులుకుచునుంటి!

దీన జనులకు మధ్య దీప్తి గలిగింపగా  
పని నాకు గల్పించె పరమాత్ముడే గదా!

చిన్నారి పొన్నారి చిఱు దీప కళికనూ!  
పూరిగుడిసెను వెలిగి పొలుపు గులుకుచునుంటి!

ఆకలిని యల్లాడు యార్తులందఱి మధ్య  
వేదసాదల బ్రతుకు వేదనల గాంచుచూ!  
కటికచీకటి యందు కాఱునలుపుల మధ్య  
చిఱుదీప కాంతిలా సింగారమై యుంటి!

॥చిన్నారి॥

మానవత్వము, ప్రేమ, మంచితనములు గలిగి  
మనిషిలో నిండయిన మధురత్వమును గలుగ!  
మనుషు లిట్లైకొ మానవత గోల్పోయి  
దుఃఖ సంద్రమునందు దురపిల్లు తెందుకో!

॥చిన్నారి॥

కాంతితో వెలగాలి కాంతిలో నడవాలి!  
బంగారు బాటలో బ్రతకాలి మానవుడు!  
తోటి వారందఱిని తోడుగా జూడాలి!  
మనిషి మనిషిగ బ్రతికి మధువులే దొలకాలి!

చిన్నారి పొన్నారి చిఱుదీప కళికనూ!  
పూరిగుడిసెను వెలిగి పొలుపు గులుకుచునుంటి!

ఆషాఢ మేఘముగ!

ఆషాఢ మేఘముగ యలరి యొకచోటనే  
గూడుగా కట్టుకొని కూర్చుండ నీకూ!

కార్తీక మేఘాలు గగన మందంతటా

దిరుగు నటులుగ జేయి దీరుగా నలుదిశల!

ఆషాఢ మేఘముగ యలరి యొకచోటనే  
గూడుగా కట్టుకొని కూర్చుండ నీకూ!

గూడొకటి కట్టుకొని గూటిలో నేనుండి  
నూతిలో కప్పవలె నొరిగుండ లేనోయి!  
'తరులన్ని నావి'యని దగ కోకిలకు వోలె  
మధుర గానముతోని మననిమ్ము కృష్ణా!

॥ఆషాఢ॥

కొండ కోనలమధ్య కోనేరునకు వోలె  
నిలిచియుండగలేను నీడగా ప్రకృతికి!  
సెలయేఱునకు వోలె జలజలా బ్రవహించి  
అడవిదారుల వెంట యలరి నను బోనిమ్ము!

॥ఆషాఢ॥

అందఱను గలిసి నే నానంద మొందునటు  
అన్ని యందాలు నే నపురూపముగ బడసి!  
గోపకన్నెకు వోలె గోపాల! నిను గూడి,  
ఆడిపాడగ నేను నలరునటు దీవింపు!

ఆషాఢ మేఘముగ యలరి యొకచోటనే  
గూడుగా కట్టుకొని కూర్చుండ నీకూ!



చల్లనీ నా మాట!

చల్లనీ నా మాట! సరసముగ వినవు గద!  
నీ పాట నీది గద! నీ మాట నీదే!

పాటలో భావమును బరగ మది నాలించి  
నా హృదయ వేదనను నాథ! దీర్పవు గదా!

చల్లనీ నా మాట సరసముగ వినవు గద!  
నీ పాట నీది గద! నీ మాట నీదే!

అడవి పూవుగ నేను నలరారుతే గాని  
అందనీ నీ ప్రీతి యందుకొన లేదు గద!  
నిందార నీ రూపు నిలిచి కనుగొనలేదు  
బండగా పడియుంటి నిండుళాపము తోని!

॥చల్లనీ॥

అలలుగా దరికొచ్చి విరిగి పోవుచునుంటి  
గాలి వీచిన మబ్బు కథవోలె నే నుంటి!  
వినయ గీతిని దయను వినిపించుకోవు గద!  
కన్నీటి తెరలలో గలత మునుగుచునుంటి!

॥చల్లనీ॥

ఆకాశ మల్లియల యందాల దండతో  
నా మధుర గీతితో నా కథను వినిపించి,  
పాటబాడితి గదా! భవ్య శ్రుతి రాగాన!  
వినిపించుకోవు గద! విమలార్ద్ర భావాన!

॥చల్లనీ॥

వేచియుందును స్వామి! యెన్నినాళ్ళయిన యిటు  
మధుర గీతముతోని మాధవా! యనుచునూ!  
నే నిరాశనుగాని నిస్పృహను జెందనూ!  
నీ నిరీక్షణము నే నిలిచి గాంతును భక్తి!

॥చల్లనీ॥

## పాట మొదలిడిన!

పాట మొదలిడిన మఱి పద్యమే మొదలిడిన  
ఏ చందమున నేను నింపుగా బాడినా!

నీ మధుర నామమున నిర్మలముగను ముగి  
నా విరహ వేదనను నయముగా నంతమగు

పాట మొదలిడిన మఱి పద్యమే మొదలిడిన  
ఏ చందమున నేను నింపుగా బాడినా!

వెన్నెలా రాత్రులను వీణ మ్రోగించినా,  
కొండ కోనలలోన కోకిలగ పాడినా,  
గిరి సోనవలె నేను కిలకిలా నవ్వినా,  
నీ మధుర నామమున నిఖిల! మఱి తుది యగును!

కిన్నెరను మీటుచూ కీర్తనను బాడినా,  
వేయి దీవెల వీణ వేడ్క మ్రోగించినా,  
శ్రుతిలయల బద్ధమై సుందరము విరిసినా  
నా విరహ వేదనలు నాట్యమాడుచునుండు!

నీ మధుర నామమును, నా విరహ వేదనయు,  
తుది యందు నిలుచునూ దోరముగ గీతినీ,  
నీదు అన్వేషణము నిరతమును సాగింతు  
మధురమగు పదములను మధురాక్షరములందు!

పాట మొదలిడిన మఱి పద్యమే మొదలిడిన  
ఏ చందమున నేను నింపుగా బాడినా!

## రావియాకుగ నన్ను!

రావియాకుగ నన్ను రమ్మముగ ప్రతిక్షణము  
దీరుగా కదిలించు దివ్యానుభూతులను!

మదిని గదిలించుచును మాధుర్యమును నొలుక  
నీ మురళి ధ్వనులతో నింపుమా! నిరతమును!

రావియాకుగ నన్ను రమ్మముగ ప్రతిక్షణము  
దీరుగా కదిలించు దివ్యానుభూతులను!

నీ మధుర గీతమును నెమ్మనము నందునను  
మ్రోగునటు గావింపు మోదమున నిరతమును!  
తుమ్మెదగ వలె నేను దూలుతూ బాడుతూ  
బారవశ్యముజెంద బరగ నను గావింపు!

॥రా॥

వెన్నెలా పక్షిలా వేడ్క చంద్రుని కొఱకు  
ఎదురు జూచేరితి మది నిరీక్షించుచును!  
ఎడతెగని విరహమును కడలి యంచులదాక  
విహరించు నటుల నను వేణు! గావింపుమా!

॥రావి॥

కరుణించి దయతోని కనికరించినగాని  
కడకు ద్రోసినగాని కలత నే బడనటుల!  
నీ భక్తి గీతమును నిలుపుమా! మదియందు!  
ఎన్ని జన్మలుగాని చెన్నుగా గడుపుదును!

రావియాకుగ నన్ను రమ్మముగ ప్రతిక్షణము  
దీరుగా గదిలించు దివ్యానుభూతులను!

నీ వెంట నే వత్తు!

నీ వెంట నే వత్తు! నిఖిల నే నెట్లకైన  
నీవైపు నే జూతు! నిలిచి యెటనున్నా!

ఏకాగ్రతను జూతు! ఎంత మరుగున్ననూ  
నీ పాదముల జూడ! నిఖిలాత్మ! నడచెదను!

నీ వెంట నే వత్తు! నిఖిల నే నెట్లకైన  
నీవైపు నే జూతు! నిలిచి యెటనున్నా

ఎంతదూరము నున్న యేవైపు నున్ననూ,  
రోహిణి సతిగాంచు రూఢిగా దనపతిని!  
ఎన్ని తారల మధ్య యెట నుండినా గాని  
తిన్నగా జుందురుని దీరుగా మది గాంచు!

॥నీ వెంట॥

సప్తఋషులందునను దగ. వసిష్ఠుడు గూడ  
దగ కలిసి పయనించు సమయమందున నైన!  
అల యరుంధతి సతియు నలరి తల వంచుకుని  
పతితోని బయనించు బరగ విడువక యెప్పుడు!

॥నీ వెంట॥

అటులనే నేగూడ యలరి గాంచెద నిన్ను  
మబ్బులను నీవున్న మరుభూమి యుండినను!  
చూపులను మఱిలించి జూడ దశదిశలనూ!  
అడుగుజూడల నిన్ను ననుసరింతును స్వామి!

నీ వెంట నే వత్తు! నిఖిల! నే నెట్లకైన!  
నీవైపు నే జూతు! నిలిచి యెటనున్నా!

ఆది యంతము లేని!

ఆది యంతములేని యన్వేషణము నందు  
నొసర యెక్కుచునుంటి యొక్కొక్క మెట్టూ!

ఒక్కొక్క మెట్టునూ యొసర దిగి నా వైపు  
వచ్చుచున్నా వనుచు నొసర నే దలతునూ!

ఆది యంతములేని యన్వేషణము నందు  
నొసర యెక్కుచు నుంటి యొక్కొక్క మెట్టూ!

తీయని రాగాల తేనెలను నొలుకుచును  
మధుర గీతము తోని ముంజులంబగు శ్రుతిని!  
నీ పాదముల కడకు నే వచ్చుచుంటినని  
మనసునను దలచెదను మాధవా నే నెపుడు!

॥ఆది॥

మధుర మురళిని నూది మాధుర్యముల జింది  
విశ్ణుమంతా నీదు విఘ్న సర్వనములు నింపి  
నను జేర వచ్చుచున్నా వనుచు దలచెదను  
మురళి మాధుర్యమున మోదమున గలిపికొన!

॥ఆది॥

ఎన్నెన్ని మెట్టులను నే నేగవలయునో,  
ఎన్నెన్ని మెట్టులను నీవు దిగవలయునో!  
నీదు నన్వేషణము నిరతమును నీ విధము  
సాగవలసినదేన? సర్వకాలము నిటుల!

ఆదియంతము లేని యన్వేషణము నందు  
యొసర యొక్కుచునుంటి యొక్కొక్క మెట్టూ!

త్వరబడుటయులేదు!

త్వరబడుటయును లేదు! దొట్రుబాటును లేదు!  
అందాలకృష్ణ! నిన్నందుకొనుటకునూ!

ఎదురుజాతును స్వామి వేలవత్సరము లిటు  
గగన తారకల వలె కమసీయముగ నిలిచి!

త్వరబడుటయునులేదు దొట్రుబాటును లేదు!  
అందాల కృష్ణ! నిన్నందుకొనుటకునూ!

నెలలు, ఋతువులు భువిని నిఖిలమగు మార్పులను  
అందాల ప్రకృతిని యలరి క్రొత్తను దాల్చు!  
నే మార్పు జెందనూ! నిశ్లేష మొందనూ!  
నీ నిరీక్షణమునను నిలిచి యుండెద నెపుడు!

॥త్వర॥

జన్మజన్మలు నిటుల జాగృతిని, భక్తిని  
నీ మధుర గీతమున నేను బయనించెదను!  
మరుభూములన్నియును మానుగా కానలను  
ఓంటేగా బయనింతు! నొలుక నే గన్నీరు!

॥త్వర॥

మధుర పద రచన నామది యందు నున్నదీ,  
కూర్చి తీయని గీతి గొంతులో నున్నదీ!  
గుండెలో నుండెగద! కొనురొప్ప నీ భక్తి  
యుగయుగములు గూడ దగ నిరీక్షించెదను!

త్వరబడుటయును లేదు! దొట్రుబాటును లేదు!  
అందాల కృష్ణ! నిన్నందు కొనుటకునూ!

## మోదమున దూరముగ!

మోదమున దూరముగ మురళి మ్రోగించుటయు  
బరగ నిను జూడగా బరుగు లెత్తుటయూ!

దినదినము జరిగేటి తీరైన కథ గాద!  
నన్ను మురిపించేటి నాథ! నీవని గాద!

మోదమున దూరముగ మురళి మ్రోగించుటయు  
బరగ నిను జూడగా బరుగు లెత్తుటయూ!

ఆటుపోటుల వోలె యాశా నిరాశలను  
భరియింపగా జాల బాధ నీతో రోజు!  
ఈ నిరీక్షణ మెప్పుడు నింపుగా ముగియింతు?  
మదియందు జరుగు యీ మథన మెటు చాలింతు?      ||మోద||

ఈరోజు నీమురళి యింపుగా నదియేమో!  
క్రొత్త పాటను నేడు గూర్మితో బాడినది!  
బరువాయె నా యెదయు బాధతో నిండినది!  
కనుల ముందఱ యేవో కాంతు లుదయించినవి!      ||మోద||

పాదములు దొట్రలుచు బడిపోవుచుంటిని!  
సెలయేటు దాక నే జేరజాలగ లేను!  
విధి భయంకర మగుచు వేధించు చున్నది!  
నిను జేర లేనోయి! నీవె నా దరి జేరు!

మోదమున దూరముగ మురళి మ్రోగించుటయు  
బరగ నిను జూడగా బరుగు లెత్తుటయూ!

అడిగేటి ప్రశ్నలకు!

అడిగేటి ప్రశ్నలకు అరవింద నేత్ర విను!  
బదులేమి బలుకుదును పదిమందితోనీ?

మనసులో జరిగేటి మర్మవేదన యంత  
మధురముగ దెలుపుదును మర్మ మింతయు లేక?

అడిగేటి ప్రశ్నలకు అరవింద నేత్ర విను!  
బదులేమి బలుకుదును పదిమందితోనీ?

మురళి వినుచుంటిని మోహమున బలుకుదువు!  
మాధవుని పూజకై మాపూలు గొనిపోయి!  
మాలగా గ్రుచ్చెదవు మది మెచ్చెనా నిన్ను  
పూలమొక్కలు నడిగె పొలుపుగా నిలిదీసి!

॥అడిగేటి॥

అందాల కృష్ణునకు నమల భక్తిని నీవు  
కలువ దామరపూల కాన్కలని దెలిపెదవు!  
కనిపించెనా విభుడు గనులబండువు గాగ  
నవ్వుచును బ్రశ్నించె నాథ! యాకొలకు మజి?

॥అడిగేటి॥

పాడుచుందువుపాట బరవశము జెందగా!  
అందాల కృష్ణుడూ యగుపించెనా యనుచు!  
చిలుక గోరింకలవి చిత్రముగ ప్రశ్నించె  
ఏమిదెలుపుదు స్వామి! యింపుగా మదివిప్పి?

॥అడిగేటి॥

కనులలో మనసులో కానిపించునుగాని  
కనులముందఱ నిలిచి కనరాదు యెందుకో?  
చెవులలో వినిపించు జెన్నుగా శ్రీమూరళి  
ననుజేర రాదని నాథ! దెలుపుడు ప్రజకు!

॥అడిగేటి॥



కమనీయమైన!

కమనీయమైన నీ కాంతిరేఖను నేను  
కటికచీకటియందు కాంతి మిణుగురునూ!

ప్రతిబింబమును నేను బరగ నీ ఛాయనూ!

అతిప్రేమ గురిపించి యాదరించితివీ!

కమనీయమైన నీ కాంతిరేఖను నేను  
కటిక చీకటియందు కాంతి మిణుగురునూ!

పక్షివలె గగనాన బరుగు లెత్తించితివి!  
చుక్కలను చుక్కనై సుందరత గాంచితిని!  
ప్రకృతియందాల నిల బరికింప నేర్పితివి!  
బరగ నీలో గలియ పథము జూపించితివి!

॥కమనీయ॥

కంటి కగబడకున్న జంటగా భావించి  
సఖుడవని భావించి సఖ్యతను జూపెదను!  
నా యందు నీవుండి నడుపు చున్నావనుచు  
బరవశము జెందుదును భక్తి జివురులువేయ!

॥కమనీయ॥

మనిషిపై యెందుకిటు మధురానురాగాలు?  
మధుర ప్రేమను గురిసి మమత జూపించితివి!  
ధ్యానరాగంబులను వయతోని నిచ్చితివి!  
సంపూర్ణము క్రితై సారధిగ నుంటివీ!

కమనీయమైన నీ కాంతిరేఖను నేను!  
కాటుజీకటియందు కాంతిమిణుగురునూ!

## ఎన్నెన్నో భావాల

ఎన్నెన్నో భావాల యల్లికను నేర్పితివి!

చిన్నికృష్ణా! నన్ను జేరదీసియునూ!

కనబడకయుండినా కారుణ్యనిధి నిన్ను

కానబడినటుల నే కథలు వ్రాయుచునుంటి!

ఎన్నెన్నో భావాల యల్లికను నేర్పితివి!

చిన్నికృష్ణా! నన్ను జేరదీసియునూ!

॥ఎన్నెన్నో॥

నీ మురళి రవములనుకొన్ని స్వస్థములు గలవు

ఈ మధుర ప్రకృతిని కొన్ని రంగులు గలవు!

నా గుండెలో పాప వేల శ్రుతులను విరియు

నా చిత్రమగు కనుల కోటిరంగులు వెలుగు!

॥ఎన్నెన్నో॥

అలవి గానట్టి యెవో యపురూప భావాల

నిన్ను భావించుచును నిర్మలత నొందితిని!

బంధము క్తినిజెంది బరువైన గుండెతో

బయనించుచుంటిగద! ప్రగతి శీలములతో!

॥ఎన్నెన్నో॥

నీదు క్రీసీడలో నిఖిలమంతయుగూడ

అంది యిచ్చితివిగద! యలరు నీ శక్తియును!

మనసు దొంతరలలో మాణిక్యముల జేర్చి

మానవుని దేవతగ మార్చితివి జరమాత్మ!

ఎన్నెన్నో భావాల యల్లికను నేర్పితివి!

చిన్నికృష్ణా! నన్ను జేరదీసియునూ!

## నే పలికే

నే బలికే ప్రతి పాటను!

నే బలికే ప్రతి కవితను!

విరహగీతి దాగి యుండు!

విమలమైన కృష్ణభక్తి!

నే పలికే ప్రతి పాటను

నే బలికే ప్రతి కవితను!

కన్నీళ్ళను నోలుకుచుండు

కమనీయపు విరహముతో!

నా స్వామిని గలియుటకై

నలుగుచుండు నే నిరతము!

॥నేపలికే॥

పల్లవి నే బాడుచుండు

ప్రేమిమల భక్తిని గూడి!

వెదుకుచుండు నా స్వామిని

వీధులందు నగరు లందు!

॥నేపలికే॥

అందుకొనగ నా స్వామిని యమల గానమును నేర్చితి

తీయని నా పాటతోని దీరుగ నాథని గలియగ!

అందులకై విరహిణిని యాటుబోటులను బొందుచు

కొండ కొనలను బాడుచు కోకిలనై దిరుగుచుంటి!

నే బాడే ప్రతిపాటను

నే బలికే ప్రతి కవితను!

విరహగీతి దాగియుండు! విమలమైన కృష్ణభక్తి!

ఉన్నావో లేవో మఱి!

ఉన్నావో లేవో మఱి కన్నులతో గాంచలేదు!

ఉన్నావని నా మనసున

యూహ గలుగుచున్నదోయి!

ఉన్నావో లేవో మఱి కన్నులతో గాంచలేదు!

ఉన్నావని నా మనసున యూహ గలుగుచున్నదోయి!

అందులకే గదస్వామి! యడవులన్ని తిరిగి తిరిగి

వెదకి తెచ్చుకుంటిగదా

ప్రేపల్లియ నుండి నిన్ను!

ఉన్నావో లేవో మఱి కన్నులతో గాంచలేదు!

గుండెయందు దాచుకుంటి యండగ నిను భావించుచు

సందియ మింతము లేదూ!

సర్వస్వము నీవు నాకు!

ఉన్నావో లేవో మఱి కన్నులతో గాంచలేదు!

వెన్నెలలో జీకటిలో కణ్ణి! నిన్ను మది దలతును!

నర్తించును గోపికనై నాథ! యనుచు బిలుతు నిన్ను!

నా గీతికలను బాడుచు నర్తన నిను జేయించును

నీదు మురళి వినుచుందును నిత్యము నా హృదయమందు!

ఉన్నావో! లేవో! మఱి

కన్నులతో గాంచలేదు!

ఉన్నావని నా మనసున యూహ గలుగుచున్నదోయి!

## కొండ శిఖరమ్మపై!

కొండ శిఖరమ్మపై కూర్చితో వెలసినా  
మహనీయమూర్తి! నా మనవి విను దయతో!

కోనలో నేనుంటి కూర్చి నా కుటియందు  
కానుకలు దేలేను! కమనీయ హారాలు!

కొండ శిఖరమ్మపై కూర్చితో వెలసినా  
మహనీయమూర్తి! నా మనవి విను దయతో!

కొండ శిఖరమ్మనుండి కోనవజ్రకుసు నేను  
తొలినంధ్య రేఖలను దోరణము గట్టితిని!  
వెన్నెలా పువ్వులను వేడుకను బఱచితిని  
కలువ తామర పూల కాంతులను నింపితిని!

॥కొండ॥

చిలుక గోరింకలను జిన్నారి కోయిలల  
దారి పొడుగున నిలిపి దగ నీకు స్వాగతము!  
బలుకగా నియమించి జలపక్షులను నేను  
అర్థించితిని నిన్ను నిటుకుగొని రమ్మనుచు!

॥కొండ॥

అందఱీ ముందు నిను నర్థింపగా లేను  
పదిమందిలో నిన్ను బ్రార్థింపగా లేను!  
దెలుపదలచితి స్వామి! దీరుగా మది కోర్కె  
జన్మజన్మలనాటి కర్మమును దొలగింప!

కొండ శిఖరమ్మపై కూర్చితో వెలసినా  
మహనీయమూర్తి! నా మనవి విను దయతో!

కొండ కోనల యందు!

కొండ కోనల యందు కోనేరు దరిపైని  
నిర్మించితిని స్వామి! నే కుటీరమునూ!

నిను మదిని దలచుచును, నీ పాట బాడుచును  
నీ రాక కొఱకునై నిలిచియుంటిని స్వామి!

కొండ కోనల యందు కోనేరు దరిపైని  
నిర్మించితిని స్వామి! నే కుటీరమునూ!

మూరాన నెలయేఱు దొరలుచును మూలుచును  
వినిపించుచుండు ధ్వని విమల రాగముతోని!  
కోకిలమ్మయు గూడ కూర్మి బాడుచునుండు  
మావికొమ్మలపైని మధురిమల నొలుకుచును!

॥కొండ॥

ప్రక్కలను కోనేరు బరిమళించుచునుండు  
కలువ తామరలతో కమ్మనీ కాంతులను!  
జలపక్షు లెపుడు నట జలక్రిడ లాడుచును  
కనుల బండుపు సేయు కలరవము సేయుచును!

॥కొండ॥

చిన్ని దీపము గుటిని చిఱుకాంతి దొలుకుచును  
నా బీదతనములను నాథ! దెలుపుచునుండు!  
నాదు కిన్నెర మ్రోగు నళినాక్ష! యెల్లపుడు  
నీ స్వాగతము గీతి నిర్మలముగా బాడు!

కొండ కోనలపైని కోనేరు దరిపైని  
నిర్మించితిని స్వామి! నే కుటీరమునూ!

## అడ్డంకు లెన్నయిన!

అడ్డంకు లెన్నయిన యలరి విరిసిన గూడ  
హరి నిన్ను వెదుకుదును నలరి తుది దాకా!

ప్రత్యక్షువు నీ కొఱకు ప్రణయమున దపియించు  
గాఢాంధకారమున కాంతి లేఖను గాంతు!

అడ్డంకు లెన్నయిన యలరి విరిసిన గూడ  
హరి నిన్ను వెదుకుదును నలరి తుది దాకా!

చిత్రమగు నీ రూపు చిన్నారి మురళిని  
గాంచువఱకును విడువ కమనీయ దీక్షనూ!  
నీ కరుణ ప్రస్తార మెటునుండి మొదలగునో!  
యటకు జనుదెంతు నే నలరి చిఱునవ్వులను!

॥అడ్డంకు॥

ఈ జన్మమున నిన్ను నింపుగా గనలేక,  
విఫలత్వమును బొంది, విధి వ్యక్తతను నంది,  
కాలగతి నొందినా కమనీయమూర్తి విను!  
మఱుజన్మలో గూడ మానుగా కొనసాగు!

॥అడ్డంకు॥

ఈ పాట కొనసాగు! నీ విరహ వేదనయు  
మఱల మొదలగును సుమ! మాధవా! విడువకను!  
జన్మ జన్మలు నిటులె మధుర యన్వేషణము  
కొనసాగుచుండు గద! కోర్కె నిను గాంచగను!

అడ్డంకు లెన్నయిన యలరి విరిసిన గూడ  
హరి నిన్ను వెదుకుదును! నలరి తుది దాకా!

నిండు జీవితమంత!

నిండు జీవితమంత నీదు నన్వేషణము  
కథవోలె చిత్రముగ గడిచి పోయినదీ!

నిన్ను వెదుకుచు మదిని నీ దారి వెదుకుచును  
జెన్నుగా నుంటిని చిరకాల వేదనను!

నాదు జీవితమంత నీదు నన్వేషణము  
కథవోలె చిత్రముగ గడిచిపోయినదీ!

కొండ కోనలయందు గొమరొప్పు వనములను  
చిగురులను బూవులను జెన్నార కొలనులను!  
అంత వెదుకుచునుంటి యపురూప దేశముల  
కలువ తామరలందు కరుణ గీతములందు

॥నిండు॥

మావి తోపులయందు మైదానములయందు  
గిరిశిఖములయందు గీర్తించి వెదికితిని!  
నదులందు సరులందు నవనీత! నీ కొఱకు  
ఆటుపోటుల వార్ధు లందందు వెదికితిని!

॥నిండు॥

మనసునను దాగుండి మమత బెంచెదుగాని,  
కనులముందఱ నిలిచి కనిపింప బోవుగా!  
హిన్నచెట్టున దాగి చెన్నుగా శ్రీ మురళి  
పాట బాడెదుగాని బన్నుగా గనరావు!

నిండు జీవితమంత నీదు అన్వేషణము  
కథవోలె చిత్రముగ గడిచిపోయినదీ!



చక్కనీ శ్రుతిలయల!

చక్కనీ శ్రుతిలయల చక్కనగు నొకపాట!  
మక్కువగ గూర్చుచును మగువ! నే నుండగా!

భిక్షకుం డొకడొచ్చె పేదచూపులతోని  
జోలి చంకను దాల్చి లీలగా ద్వారమున!

చక్కనీ శ్రుతిలయల చక్కనగు నొకపాట  
మక్కువగ గూర్చుచును మగువ! నే నుండగా!

నా పాట సొగసులను నయముగా భంగింప,  
నా భక్తి దీక్షలను నాతి! జెఱుపగ దలచి!  
అలరి వచ్చెనటంచు నలక నే జెందుచును,  
పొమ్మంటినో చెలీ! బొందుగా భిక్షకుని!

॥చక్కనీ॥

జోలెలో నుండి యొక నాణెమును జే దీసి!  
వీధి ద్వారమునుంచి వెన వెడలిపోయేనే!  
తరువాత దెలిసితిని! తరుణి! యా నాణెమును  
బంగారు నాణెముగ బరగ గుర్తించితిని!

॥చక్కనీ॥

బంగారు నాణాలు గలవాడు నా రీతి,  
నా ద్వార పీఠికను నాతి! యెందులకొచ్చె?  
పాటలోనున్న యా పరమేశు డొచ్చెనే,  
గుర్తింపలేక నే వర్తించి తా రీతి!

చక్కనీ శ్రుతిలయల చక్కనగు నొకపాట  
మక్కువగ గూర్చుచును మగువ నే నుండగా!

## ప్రకృతి యందాలన్ని!

ప్రకృతి యందాలన్ని నీ యందు నున్నవీ,  
ప్రకృతి యందాలన్ని నీ యందములుగా!

అణు వణువునందునను నంతటా నీ రూపు  
నీదు క్రీ నీడ గద! నిఖిలేశ! యీ ప్రకృతి!

ప్రకృతి యందాలన్ని నీ యందు నున్నవీ!  
ప్రకృతి యందాలన్ని నీ యందములుగా!

ఆకాశ మల్లియలు నలరుచును నొక్కొకటి  
భూమిపై రాలుటను బొలుపుగా నే దలతు!  
మంత్రాక్షతలతోని మానుగా దీవెనలు  
అంది యిచ్చుచు నుంటి వని మదిని దలతునూ!

॥ప్రకృతి॥

వెన్నెలల పూవాన వలనొప్పు దడుపుటను  
ఆకాశ గంగగా నలరి నే దలతునూ!  
చూరాన కోకిలల దోరంపు పాటలను  
సామగాన మటంచు దలతు నే మది యందు!

॥ప్రకృతి॥

కొండ కోనలు గిరులు గూర్చి వన వీడులును,  
చిగురు పూవులు మణియు జిత్రమగు కొలకులును,  
నీదు ప్రతిరూపమే! నీదు ఛాయలు గదా!  
మనిషి మంచితనంబు మణి నీవు గద! స్వామి!

ప్రకృతి యందాలన్ని నీ యందు నున్నవీ!  
ప్రకృతి యందాలన్ని నీ యందములుగా!

## గొంతులో మాధుర్య!

గొంతులో మాధుర్య మింతయును లేదు సుమ!  
తీయదనములు మాసె తెగిన తంత్రిగనూ!

మనసులో నీ గీతి మధుర శ్రుతిలయలతో  
నూత్న పథువాయెగా! నూత్న రాగాలతో!

గొంతులో మాధుర్య మింతయును లేదు సుమ!  
తీయదనములు మాసె తెగిన తంత్రిగనూ!

పాడి పాడి గొంతు పతనమై పోయినది,  
ప్రొగి ప్రొగి వీణ ఘూగిగా మోజినది!  
గుండెలో యెందుకని క్రొత్త రాగాలతో  
పదము వెలయుచునుండు, బల్లవిని బాడుచూ! ||గొంతులో||

వాడిపోలేదుగా వన్నెలను నా పాట  
మాసిపోలేదుగా మల్లెపూ దండగా!  
పారిజాతము వోలె పరిమళము పోలేదు!  
ముత్యాలసరము వలె ముద్దుగులుకుచు నుండు! ||గొంతులో||

గుండెలో నున్నావు కోటి యందాలతో,  
మాధుర్యమును జిందు మధుర గీతముతోని,  
నా గుండె చాడుకొను నశినాక్ష! నీ పాట!  
వేలరాగాలతో విరులు గురిసిన యటుల!

గొంతులో మాధుర్య మింతయును లేదు సుమ!  
తీయదనములు మాసె తెగిన తంత్రిగనూ!

అంతమే లేదుగా!

అంతమే లేదుగా! హరి నీదు కీర్తనకు  
సాంతమే లేదుగా! సుంత నీ పాటకును!

వార్ధి కెరటాల వలె వరుసగా బ్రవహించు  
నా గుండెలో పాట నవనీత! యాగదూ!

అంతమే లేదుగా హరి నీదు కీర్తనకు  
సాంతమే లేదుగా సుంత నీ పాటకును!

నీ మురళి దానాలు నిత్య నూతనములును  
నీ సృజన శక్తియును నిత్య నూతనము గద!  
ఆగిపో వెన్నడును నాటుపోటుకువోలె  
తెరమిది బొమ్మగా జరిగిపోవుచు నుండె!

॥అంతమే॥

గుండెలో పాట నవనీత! యాగదూ!  
లయేటి జాలులా జరిగిపోవుచునుండు!  
పది చరణమే లేదు మదిలోని భావాల  
నా పాట ముగియదూ! నాథ! యెన్నటికైన

॥అంతమే॥

నీ సృజన శక్తియును నా పాట రక్తియును  
జరిగిపోవుచునుండు జగము నడిచేదాక!  
ముగియ దెన్నటికినీ మోదమున తుదిలేదు!  
మనిషి మాధవునికివి మారనీ బంధాలు!

అంతమే లేదు గద! హరి నీదు కీర్తనకు  
సాంతమే లేదుగా సుంత నీ పాటకును!

## ఎన్ని వసంతాలు!

ఎన్ని వసంతాను యిలపైని గడిచినవి!

ఎన్ని హేమంతాలు యిలపైని దొరలే!

రావు గద శ్రీకృష్ణ! రమణీపై దయయుంచి  
మూగవోయెను గొంతు! రాగాన శ్రుతి దొలచి

ఎన్ని వసంతాలు యిలపైని గడిచినవి

ఎన్ని హేమంతాలు యిలపైని దొరలే!

కాలగతిలో నేను కలిసిపోయిన వెనుక  
వత్తువని భావించు! చిత్తమున దయదలచి!  
కూనయ్య మందిరమందు జూచెదవు దీక్షమును  
అటనున్న పూదండ! నా మధుర కిన్నెరను!

॥ఎన్ని॥

మధురమౌ గీతమును మాధుర్య వేదనను  
బాడుకొను మురళితో బారవశ్యము జెంది!  
స్మరియింపు మొకసారి విరహిణిని యానాటి  
మధుర గోపిక నంచు మానసము బొంగార!

॥ఎన్ని॥

చిలుక గోరింకలును చిన్నారి జింకలును  
నిను జుట్టి వేయునూ నిలువెత్తు నెగురుచును!  
కరుణింప లేదనుచు గతినములు బలికేను!  
కోపింపకుము కృష్ణ! కూర్మ ప్రీతిని గనుము!

ఎన్ని వసంతాలు యిలపైని గడిచినవి!

ఎన్ని హేమంతాలు యిలపైని దొరలే!

అంతులేనీ యాత్ర!

అంతులేనీ యాత్ర! ఆనంద యాత్ర యిది!

విభుని కలయికకునై విడివడని యాత్రా!

జన్మ జన్మల నాటి దీ మధుర బంధమూ!

మర్మ మడుగకు మమ్మ! మది రగులు జ్వాలగా!

అంతులేని యాత్ర! ఆనంద యాత్ర యిది!

విభుని కలయికకునై విడివడని యాత్రా!

గిరుల పర్వతములను, సరితలను, వాగులను

అన్ని దాపెదనమ్మ! అతని కొఱకై నేను!

అగ్ని పర్వతములను నలవార్చి తరగలను

అంధకారము జిమ్ము నల పర్వతపు గుహలు!॥ అంతులేనీ॥

గిరివాగు మణుభూమి జరిగి ప్రవహించుచును

మాయమైనటుల నే మాయమై పోయెదను!

నల్లనీ మేఘాలు నలువైపు గాలులకు

లుప్తమై నటుల నే లుప్తమై పోయెదను!

అలసత్వమును లేదు! నాలస్యమును లేదు!

అడుగు వెనుకకు వేసి యట నిలుచుటయును లేదు!

పాట నిలువను నోట పరమ మగు కిన్నెరను

ఆవజాలను సఖీ! ఆనంద యాత్ర యిది!

అంతులేనీ యాత్ర! ఆనంద యాత్రయిది!

విభుని కలయికకు నై విడివడని యాత్ర యిది!

అందాల వీణీయను!

అందాల వీణీయను నలరించి తంత్రులను  
మధుర గీతిక బాడ మమత గూర్చుంటి!

పాట సమకూర్చితిని! పరమ సుకుమారముగ  
మధురాక్షరములతో మంజులంబుగ చెలియ!

అందాల వీణీయను నలరించి తంత్రులను  
మధురగీతిక బాడ మమత గూర్చుంటి!

పంజరములో జీలుక బలుమారు లడిగినది!  
గూటిలో గోరింక కూర్చితో యాచించె!  
గువ్వజంటయు గూడ రివ్వమని యెగిరొచ్చి  
పాటబాడు మటంచు బరగ యాచించినవి!

॥అందాల॥

గొంతెత్తి నా పాట కూర్చితో బాడగా  
మొదలుబెట్టితి నఖి! మోము వికసింపగా!  
ఇంతలో వినబడెను వీధి గుమ్మము న్నందు!  
మరణకాల య్పొదంగ మది నాకు వినబడెను!

॥అందాల॥

నూరేండ్ల వృద్ధుడట! నేలబడి యుండెనట!  
దిక్కువ్వరును లేని దీనుడట! హినుడట!  
ఓదార్పు వారునూ వనరభేరట చెలియ!  
కన్నీరు దొలికేటి గలవారు నట లేరు!

॥అందాల॥

మధుర గీతము బాడి మమతతో మునుగుడున?  
వృద్ధునికి సేవలను నొద్దికగ సేయుదున?  
వాకిలిని బడియున్న వాసుదేవుని భక్తి  
సేవజేయగ దలచి దీరుగా వెడలితిని!

॥అందాల॥

చీకటిని బయనించు!

చీకటిని బయనించు జిరకాల విరహిణిని!

వేదనల రోదనల విరహ గీతికనూ!

గోపబాలుని గాంచ కూర్మి కోరికతోని

సర్వమొదిలిన దాన సంసార రీతులను!

చీకటిని బయనించు జిరకాల విరహిణిని!

వేదనల రోదనల విరహ గీతికనూ!

ఇల్లు వాకిలి నొదిలి యిహ సౌఖ్యములనొదిలి

పాదయాత్రను బోవు బధికురాలిని గదా!

శ్రుతిలయలు దప్పినా శృంగార గీతినీ

పాడుచును బోయేటి పడతిని గదోయీ!

గిరులు నదు లడవులను జరియించుచుంటినీ,

మరుభూములందు నే మసలుచుంటినిగా!

అడుగబో నెవరినీ యాదారు తెచటికని

నా గమ్య గమనముల నలుపురికి దెలుపనూ!

పిచ్చిదాన నటించు ప్రీతి బలికెడరు బ్రజ

మతేభ్రమణ మాయెనని మతికొంద రందురూ!

అన్నిటిని సహియింతు అచ్యుతా! నీ కొఱకు

కాలకూటము శివుడు కమ్మగా నిలిపి నటు!

చీకటిని బయనించు జిరకాల విరహిణిని

వేదనల రోదనల వినుల గీతికనూ!



## గాయపడినది గుండె!

గాయపడినది గుండె కఱిగి నీరయినదీ  
దయలేదుగా కృష్ణ! దాసిపై నింతా!

నీ విరహమునగదా! నిఖిలమును నే వదిలి  
అడవిదారుల వెంట నరుగుచుంటిని కృష్ణ!

గాయపడినది గుండె! కఱిగి నీరయినదీ!  
దయలేదుగా కృష్ణ! దాసిపై నింతా!

తరుల పూలతలనూ దగచల్ల గాలులను  
కృష్ణు డెచ్చట యనుచు గ్రుచ్చి యడుగుచు నుంటి!  
వనవీధి యంతటను వన్నె లొలికించేటి  
తుమ్మెదల నడుగుచును దుఃఖించుచుంటిని!

॥గాయ॥

సన్నగా పారేటి చిన్ని నెలయేఱులను  
ఎవరు లేనట్టి యా యేకాంత దేశముల!  
కొండ కోనలను మఱి కోనేటి యంచులను  
నిలిచినా కలువలను నీ జాడ లడిగితిని!

॥గాయ॥

ఎచట నున్నావో! ప్రభు! నెందు దాగుంటివో!  
కంటి కగఱడరాద! కమనీయ రూపాన!  
అలసిపోయిన నన్ను నాదరింపగ రాద!  
కనిపించి యొకసారి కరుణింప గూడదా?

గాయపడినది గుండె! కఱిగి నీరయినదీ!  
దయలేదుగా! కృష్ణ! దాసిపై నింతా!

మనసు మలుపుల జేరి!

మనసు మలుపుల జేరి మాధుర్య మొప్పుగా  
మురళి మ్రోగించేటి మోహనా కృష్ణా!

చూరాన నుంటివని దురపిల్లు చుంటిని!

కనుల కగుణడు మనుచు గలహించుచుంటి!

మనసు మలుపులజేరి మాధుర్య మొప్పుగా  
మురళి మ్రోయించేటి మోహనా కృష్ణా!

మబ్బులో నుంటివని, మధురమగు సంజలను

తారలను నుంటివని దగ బిలుచుచుంటిని!

హరి విల్లులోని యా యందాల నుంటివని

ప్రియమార బిలుచుచును ప్రేమ జూపుచునుంటి!

॥మనసు॥

గోరింక జిలుకలను కోకిలలతో నేను

లేఖలంపితి స్వామి! లీలగా గావుమని!

విరహగీతము బాడి విలవిలా తపియించి

కరుణ నను జూడుమని కాంక్షించితిని స్వామి!

॥మనసు॥

మనిషి మనసే నీకు మాధవా! కోవెలగ

తెలిసికొంటిని స్వామి! దీరుగా జాగృతిని!

నీలోని ప్రేమలను నిలిపితిని నరునందు

నరుడు నీవే యనుచు నారాయణుండనుచు

మనసు మలుపులజేరి మాధుర్య మొప్పుగా

మురళి మ్రోయించేటి మోహనా కృష్ణా!

## ఈ శుభోత్కరమైన

ఈ శుభోత్కరమైన యీ శరద్రాత్రిలో  
నీ మధుర రూపమే నిలిచె నా కనులా!

నీ మురళి నాదాలు వినిపించు నలుదిశలు  
నను బిలుచుచున్నవీ! నాథ! వేరమ్మనుచు

ఈ శుభోత్కరమైన ఈ శరద్రాత్రితో  
నీ మధుర రూపమే నిలిచె నా కనులా!

నీ మురళి స్వనమువిని నిఖిలమంతా మఱచి  
అలనాడు గోపికలు నాడుచును బాడుచును!  
నిన్ను దర్శించిరీ నిర్మలంబగు భక్తి  
నను జేరవది యేల? నాథ! నిర్దయయేల?

॥ ఈ శుభో ॥

వెదుకుచుంటిని స్వామి! వేయివీధులు దిరిగి  
కిన్నెరను మీటుచును గీర్తనలు బాడుచును!  
రమణీయమైన యీ రమ్య ప్రదేశములు  
కొండ కొమ్ముల నెక్కి కూర్చి నిను బిలిచితిని!

॥ ఈ శుభో ॥

నీ మురళి ధ్వనులతో నిండార ననుముంచి  
ఆరాటమును గూర్చి యలసటను జేర్చకుము!  
నీ మధుర దర్శనము నిఖిలాత్మ జూపించి  
నీ మురళి స్వనములను నిలుపుకొను నను స్వామి!

ఈ శుభోత్కరమైన యీ శరద్రాత్రిలో  
నీ మధుర రూపమే నిలిచె నా కనులా!

## మధురానురాగముల

మధురాను రాగముల మాధుర్యమే చాలు  
యాచింపబోనుగా యథితేళ కోరికల!

సీమురళి నాదాల నిధియే చాలును నాకు  
ముత్యాలరాసులను మోదమున గోరనూ!

మధురాను రాగముల మాధుర్యమే చాలు!  
యాచింపబోనుగా యథితేళు కోరికల!

బంగారు హారాలు రంగారు వస్త్రాలు  
హాసవిలాసాల యాచింప బోనుగా!  
ఏకాంకు నిచ్చినా యేభాగ్య మిచ్చినా  
అందికొన ప్రీతితో హస్తమును జూపనూ!

॥మధురాను॥

నాభారమంతయును నీదియని బలికితిని!  
నాదు సర్వస్వమును నీకు నర్పించితిని!  
పలుమాట లిక యేల? భక్తి యొక్కటిదక్క  
అంజలిని ఘటించి యర్పించితిని గాద!

॥మధురాను॥

భక్తిరాగమే నాకు భద్రమైనది స్వామి!  
నీప్రేమ నందుటకు నితితేళ! మూలమై!  
జలరాసులన్నిటిని జక్కగా దాటించు  
అందాల దీవిలో నలరి నను నినుజేర్చు!

మధురానురాగముల మాధుర్యమే చాలు!  
యాచింపబోనుగా యథితేళ! కోరికల!

## కవి భావగీతిలో

కవి భావగీతిలో కవన కుసుమము గాను!

శిల్ప తన శిల్పమున జేర్చులవి గాచూ!

రంగు రంగులలోని రమణీయ ప్రకృతిని

చిత్రకారుడు గీయు చిత్రమది కాచూ!

కవి భావగీతిలో కవనకుసుమము గాదు!

శిల్ప తన శిల్పమున జేర్చులవిగాచూ!

ఎడతెగని ధ్వనులతో విడివడని యలలలో

ఆటుపోటులబాడు నమలగాంధర్వమిది!

ఆదిమధ్యాంతరములు సాగిపోవుట లేదు

విశ్రాంతిలేదు! ఈ విమల గీతమునకూ!

॥కవి॥

ఓంకార నాదమున యొనరుచుండెప్పుడును

నిత్య నూతనముగా నిర్మలముగను వెలయు!

ఆరిపోదెప్పుడును నాత్మజ్యోతిగ వెలయు

కలకాలముందునది కాలములు దాటునది!

॥కవి॥

అందినా జ్యోతి నీ యారిపోవగనీను,

మనసులో నున్న నిను మరువబో నెన్నడును!

జ్యోతిలో నాజ్యోతి బ్రీతి కలిసినయపుడు

శాంతి బొందుదుస్వామి కాంతిలో గలియగను!

కవి భావగీతిలో కవనకుసుమము గాను!

శిల్ప తన శిల్పమున జేర్చులవి గాచూ!

## మది క్రుంగిపోను

మది క్రుంగిపోను! మఱి మర్మ వేదనలతో  
మఱచి పోనోయి! నిను మాధవా! హృదిని!

జన్మజన్మము లిటుల గడిచిపోయినగాని  
యీ దీక్ష మఱవనూ! యీ భక్తి మరువనూ!

మది క్రుంగి పోను! మర్మ వేదనలతో  
మఱచి పోనోయి! నిను మాధవా! హృదిని!

గొంతులో నా పాట కొనమిగిలియుండినా  
పాడుటకు యత్నింతు బరవశము నందుచును!  
పెదవి కదిపి కృష్ణ! ప్రేమతో బాడుదును  
ఈ విరహగీతిని! యింపుగా! సొంపుగా!

॥మది॥

అందాల నీ రూపు నగుబడక పోయినా  
అస్పృష్టరేఖలను నగుపించినా గూడ!  
నిండుచందురు వోత నిర్మలంబుగ గూర్తు!  
అందాల నా కవిత పందిరిని నిను నిలిపి!

॥మది॥

నీరసింపను నిన్ను నిరసింపలేనుగా  
అందాల నామదిని చందమామవు నీవు!  
ధయగలిగి నప్పుడే దర్శింపగా రమ్ము!  
శురత బడబోను! నలత కలతను బడను!

క్రుంగి పోను! మర్మ వేదనలతో  
ఱచిపోనోయి! నిను మాధవా! హృదిని!

## అందాల కానుకలు!

అందాల కానుకలు నందుకోలేనోయి!

నీ ప్రసాదములన్ని నిరవధికములుగా!

మోయలేనోయి! నీ మోము అందాలన్ని

మురళి నిస్వనములను మోద మలరగనూ!

అందాల కానుకలు నందుకోలేనోయి!

నీ ప్రసాదములన్ని నిరవధికములుగా!

తొలిసంధ్య మలిసంధ్య తోరణములను జూపి

చెలియనగు నా మదిని బులకింప జేయుదువు!

ఆఱు ఋతువులలోని యందాలు జూపించి

ననుమాయ జేసేవు! నవనీత వింతగా!

॥అందాల॥

కమనీయ తారలను గ్రనువిందు జాబిలిని

అందాల హరివిల్లు నాకాశమున జూపి!

పక్షుల కిల కిలల బరవశంబుగ జూపి

చిగురుటాకులు పూలు దగకాన్క చిచ్చెదవు!

॥అందాల॥

ప్రకృతి యందాలన్ని బరికింప శ్రీకృష్ణ!

నీ రూపు రేఖలని నే నివ్వెరను బోదు!

అందాల నీ రూపు అతికినది నా కనుల!

నీ మురళినాదమే నిలిచినది నా మదిని!

అందాల కానుకలు అందుకోలేనోయి!

నీ ప్రసాదములు బహు నిరవధికముగా!

పడతిరో! యిన్నాళ్ళు!

పడతిరో! యిన్నాళ్ళు బాడుచుంటివి గదా!

పురుషోత్తముని మిగుల బూజించి మదిసీ!

కన్నార జూచితే కమలాక్ష జెలియరో!

అనుచు బలికెడి జనుల కలరి బలుకుదు నెటుల?

పడతిరో! యిన్నాళ్ళు బాడుచుంటివి గదా!

పురుషోత్తముని మిగుల బూజించి మదిసీ!

కనులార కృష్ణుని గాంచలే దది నిజము!

మనసులో గలిగేటి మమత యెటు లేదందు!

నా హృదయ స్పందనను నా హృదయ వేదనను

ఎటుల దెలుపుదు చెలియ! విమలమగు స్నేహమును! ||పడతి||

వినిపించు నెల్లపుడు విమల ఋరళి ధ్వనులు

కనిపించు మదియందు కమలాక్ష దెల్లపుడు!

ఆదుకొను! నలరించు! అందాలు గురిపించు

తెరవెనుక కథనెటుల తెలియజేయుదు సఖి!

||పడతి||

ముందు వెనుకలు నిలిచి మోదమున నవ్వించు

పాట బాడించు నను బారవశ్యము జెంద!

విహారింపజేయు నను విమల తారకలందు

వన వనాంతరములను వరుసగా త్రిప్పునూ!

పడతిరో! యిన్నాళ్ళు బాడుచుంటివి గదా!

పూజించు చుంటివి పురుషోత్తముని మిగుల!



## ఎన్ని వసంతాలు!

ఎన్ని వసంతాలు నిలపైని గడిచినవి!

యెన్ని చిగురులు పూలు నిలపైని రాలినవి!

విరహ గీతాలతో విరహాగ్ని జ్వాలలను

ఎంత తపియించితిన్! నుంత దయ రాదు గద!

ఎన్ని వసంతాలు నిలపైని గడిచినవి!

యెన్ని చిగురులు పూలు నిలపైని రాలినవి!

కోకిలను జతగూడి కూయంచు కోనలో

పాటలెన్నో బాడి పరవశించితిని!

కనికరింపవు గదా! కరుణతో దయజేసి

మంజులంబగు నాదు మనవి వినవెందుకో!

॥ఎన్ని॥

విశ్వమంతా మ్రోగు విమలమగు నీ మురళి

నా పాట గలిసినది నయముగా శ్రుతిలయల!

ఆనాటి చెలి నంచు నఱచి బలికితిగాని

చిగురంత దయరాదు! జేరరావది యేమొ!

॥ఎన్ని॥

మఱల యదె వాసంత మధురిమలు వెలసినవి

కోనలో కోకిలా కూయంచు వాడినది!

మఱల నా గొంతులో మధురమగు నీ గీతి!

వికసించుచున్నదీ విమలమగు శ్రుతిలయల!

ఎన్ని వసంతాలు నిలపైని గడిచినవి

ఎన్ని చిగురులు పూలు నిలపైని రాలినవి!

## వెన్నెలా రాత్రిలో!

వెన్నెలా రాత్రిలో చిన్ని గోపాల నిను  
సన్నుతిని జేసితిని సరస గీతమునా!

కిన్నెరను మ్రోగించి వన్నెలా రాగాల  
మధుర గీతాలతో మాధవా! విలిచితిని!

వెన్నెలా రాత్రిలో చిన్ని గోపాల నిను  
సన్నుతిని జేసితిని సరస గీతమునా!

తీయనీ స్మృతులన్ని తెరమీది బొమ్మలుగ  
కంటిలో నడయాడె కమనీయ రూపాల!  
మఱచి పోయిన కథలు మఱల మనసుకు వచ్చె  
బృందావనమునందు జిందినా యందాలు!

॥వెన్నెలా॥

చిత్రముగ యతికితివి చిన్ని నా హృదయాన  
శిల్పముగ నిలిచితివి జెదరనీ రూపాన!  
అలలు తెరలును లేని యందాల కొలనులో  
కలువపూవుగ నిలిచి కలత గలిగించితివి!

॥వెన్నెలా॥

నీపాట నీదెగా! నీ మురళి నీదెగా!  
నామాట వినవుగా నంద గోపాలా!  
నిను బొందగా గోరు మనసు బడు నేదనను  
వినవుగా! కనవుగా! వేధింతువే గాని!

వెన్నెలా రాత్రిలో చిన్ని గోపాల నిను  
సన్నుతిని జేసితిని సరస గీతమునా!

సంగీత వెన్నెలల!

సంగీత వెన్నెలల సాహిత్య వీధులను  
నంద శ్రీగోపాల నను దిరుగనిమ్మా!

మధుర గానముతోని మఱిపింపగా నిన్ను  
పరవశంబయిపోవ బ్రకృతి యంతయునూ!

సంగీత వెన్నెలల సాహిత్య వీధులను  
నంద శ్రీగోపాల నను దిరుగనిమ్మా!

విశ్వమంతా మ్రోగు విమలమగు నీ మురళి  
ఓంకార ధ్వనులతో నూహకందని యేవో!  
లలితమగు రాగాల లాలిత్య మొలికించి  
నా గొంతులో పలికి నాట్యమాడాలి సుమ!

॥సంగీత

మధురమగు పదములను ఘాణీకృతరాగాల  
ముత్యాల సరముగా ముద్దులొలకాలి!  
జగమంత చైతన్య జాగృతిని వెలయాలి  
గాంధర్వ వీణగా కమ్మగా నాగీతి!

॥సంగీత॥

నీ విశ్వగానమున నేను లయతాళమై  
మోహనంబగు ధ్వనుల మోదమందగ జగతి!  
నే పాట బాడాలి! నిండు సెలయేఱుగా,  
సామగానము వోలె సరసతల విరియాలి!

సంగీత వెన్నెలల సాహిత్య వీధులను  
నంద శ్రీ గోపాల నను దిరుగనిమ్మా!

ఆనందయాత్ర

నీ ప్రేమ సరితలో!

నీ ప్రేమ సరితలో నే మునుగుచుంటిని  
అంజలిని గ్రహించి యాదరింపుము స్వామి!

నీ వలపు పాటలో నే దేలుచుంటిని  
కనికరింపగ రాద కన్నీరు దుడిచి!

నీ ప్రేమ సరితలో నే మునుగుచుంటిని  
అంజలిని గ్రహించి ఆదరింపుము స్వామి!

అలలు తెరలూ లేని యందాల కొలనులో  
కలువ పూవుకు మల్లె కలత బడుచుంటిని!  
వెన్నెలా వువ్వులా వేల కాంతులు జిమ్మి  
నా బ్రతుకు దొరలించు నవరత్న కళికలా!

॥నీ ప్రేమ॥

శ్రుతిలయలు లేని నా చోద్యమగు పాటలో  
అంతులేనీ గీతి యలత జెందెగదోయి!  
మురళి మ్రోయింపు! నే మోదమున శ్రుతికలిపి  
పాటనాడెద స్వామి! బరవశము జెందగా

నీ ప్రేమ॥

మంచు ముత్యము రీతి మనసున్నదోయ్ కృష్ణ!  
గరిక పుష్పా పైని గదులుచుంటిని కృష్ణ!  
తొంగిచూడుము దయను దోరముగ నాయందు  
నీ నీడ గనబడును నీటుగా మురళిలో!

నీ ప్రేమ సరితలో నే మునుగుచుంటిని  
అంజలిని గ్రహించి యాదరింపుము స్వామి!

మధుమాస మొచ్చింది!

మధుమాస మొచ్చింది! మావులే పూచినవి!  
మఱల కోకిలబాడె మధుర గీతికనూ!

నా మనసునను గూడ నవనూత్న గీత మెదో!  
ముత్యాల సరమువలె ముప్పులొలికెను నేడు

మధుమాస మొచ్చింది! మావులే పూచినవి!  
మఱల కోకిలబాడె మధుర గీతికనూ!

తీయనీ స్మృతులన్ని తెరమీద బొమ్మలుగ  
కంటిలో నడయాడె కమనీయ రూపాల  
మఱచిపోయిన కథలు మఱల మనసుకు వచ్చె  
బృందావనమునంచు జిందినా యందాలు!

॥మధు॥

విమలనాదము లేవొ వినిపింప సాగెనూ!  
కోనలో మాధవుడు గూర్చి పాడినయటుల!  
నను బిలిచి నటులుండు నవరాగ సుధలతో  
ప్రేమానురాగాల ప్రీతి బంధముతోని!

॥మధు॥

అంతులేనీ ప్రేమ యంచులకు బొంగెనూ!  
గొంతెత్తి బాడగా కోర్కె యుదయించెనూ!  
మధుమాసమా! నన్ను మాధవుని జేర్చుమా!  
నిలువ నే నిల మీద నీరాక వలననూ!

మధుమాస మొచ్చింది! మధువులే పూచినవి!  
మఱల కోకిల బాడె! మావు గీతికనూ!

వేయి భావాలతో!

వేయి భావాలతో వేయి గీతాలతో  
బాడుచుంటిని కృష్ణ! పాట నీ మీదా!

నీ రూపు జూపింప! నీ పాట వినిపింప!  
మనవిజేయుచు నుంటి! మాధవా! కరుణింపు!

వేయి భావాలతో వేయి గీతాలతో  
బాడుచుంటిని కృష్ణ! పాట నీ మీదా!

చుక్కవలె దూరాన జూతువది యేలనో,  
ప్రక్కనుండీ నాదు బ్రార్థనను మన్నింపు!  
చిక్కిరిసి నీ భక్తి చిత్రముగ, బొమ్మగా,  
మక్కువగ నను బ్రేమ మన్నింపవా స్వామి!      || వేయి ||

చందమామకు మల్లె జాలువారుచు బ్రేమ,  
అందాల నీ మురళి యాలపింపుము కృష్ణ!  
సెలయేటి గిరిసోన కలకలా ధ్వనులతో  
నను ముంచి నను దేల్చి నాథ! దయ జూడవా!      || వేయి ||

పిలిచి పిలిచీ నాదు బ్రేమ గీతము లోని  
మధురిమలు మానెగా మాధవా! నా కనులు!  
నీలి మసకలు గ్రమ్మె నీ రూపు నెటుజూతు?  
అందాల నీ మోము జంద మెటు గనుగొందు!

వేయి భావాలతో వేయి గీతాలతో  
బాడుచుంటిని కృష్ణ! పాట నీ మీదా!

## చిగురు టాకుల పైని

చిగురుటాకుల పైని చిత్రమగు పూవులను  
మంచు బిందువులు చెలి! మధురముగ నిలిచే!

సంధ్య కాంతులతోని నరసతలు జిందుచును  
రంగు రంగుల పూల రమ్యతలు జిందెనే!

చివురుటాకులపైని చిత్రమగు పూవులను  
మంచుబిందువులు చెలి! మధురముగ నిలిచే!

హేమంత కాంతయును హిమకాంతి ముసుపుతో  
మధుర గోపికవోలె మానముగ బాడుచును!  
పుడమి యాకాశములు బొలుపుగా వెదుకుచును  
కన్నీరు వెల్లువగ కఱిగి రాల్చుచునుండె!

॥చిగురు॥

పాట బాడగలేను బన్నుగా ఓ చెలి!  
ఆటలాడగలేను అచ్చరకు వలె నేను!  
కొండ కోనలలోని కోవెలగ తీయగా  
ఆలపింపగ లేను నపురూప గీతమును!

॥చిగురు॥

తొలిమబ్బులును గ్రమ్మె దీరుగా బ్రకృతిని  
కనిపింపరావుగా కమనీయ సొగసులును!  
నా గొంతులో పాట నా నాథు బాడగా  
వెలికిరా దెందుకో! విమల గాంధర్వమున!

చిగురుటాకుల పైని చిత్రమగు పూవులను  
మంచుబిందువులు చెలి! మధురముగ నిలిచే!

అలపింపకు సఖి!

అలపింపకు సఖి! అందాల రాగాల

మేలుకొలుపకు చెలి! మేదినిశ్వరునీ!

ఎన్నెన్నో లోకాల నెన్నెన్నో దేశాల

విన్నపాలను వినీ చిన్నబోయెనో విభుడు!

అలపింపకు సఖి! అందాల రాగాల

మేలుకొలుపకు చెలి! మేదినిశ్వరునీ!

ఆకలికి యల్లాడునట్టే వీధలగాంచి

కట్ట వస్త్రములేని కష్టజీవుల గాంచి!

దీనులను హినులను దిశలన్ని బరికించి

ఎపుడొచ్చెనో రాత్రి! యిప్పుడు లేపకుడమ్మ!

॥మేలు॥

వేదనలు, రోదనలు, వేవేల ప్రార్థనలు

మనసు చినబోవగా మాధవుడు వినెనేమో!

క్రూరమగు కార్యములు గుటిలములు గాంచెనో

మనసెంత నొచ్చెనో! మనసెంత డస్సెనో!

॥మేలు॥

కన్నార నిదురించి చెన్నార మేలుకొని

కరుణతో గాంచు మన కాంక్షలన్నీ దీర్పు!

క్షణమాగవే చెలి! చెదిరిపోవును నిదుర

కలతజెందిన మదిని యలత జేకూర్చకే!

అలపింపకు సఖి! అందాల రాగాల

మేలుకొలుపకు చెలి! మేదినిశ్వరునీ!



నా బ్రదుకు బాటలో!

నా బ్రదుకు బాటలో! నా జీవ యాత్రలో  
నా కోర్కె దీరునా? నా మనసు బండునా?

చిన్ని కృష్ణునిగాంచి చిరునవ్వు జిందుదన?

మురళిపాటను నేను మోదమున గలియుదన?

నా బ్రదుకు బాటలో! నా జీవ యాత్రలో  
నా కోర్కె దీరునా? నా మనసు బండునా?

నా పాటలో మాట నయముగా దాను విని  
కరుణించునా నన్ను? కామితము దీర్చునా?  
కన్నీరు దుడుచునా? కలత దొలగించునా?  
విడివడిన బంధమును వేగ ముడివేయునా?

॥నా బ్రతుకు॥

తేనెలొలికే నాదు తీయనీ గీతమును  
రాగాలు జిందునా నవగీత భావాలు!  
మనసు గణిగీ విభుడు మదికోర్కె దీర్చునా?  
అంజలిని గ్రహియింఛి యాదరించున స్వామి!

॥నా బ్రతుకు॥

వాసంత మొచ్చిన? వన్నెలే విరిసేన?  
చివురు పూవులలోని చిత్రాలు వెలిసేన?  
నా ప్రేమ పూదీవె యందాల కుసుమాలు  
అలరారునా చెలీ! యందుకొనునా స్వామి?

నా బ్రదుకు బాటలో నా జీవ యాత్రలో  
నా కోర్కె దీరునా? నా మనసు బండునా?

ఎందుకో తెలియనీ!

ఎందుకో తెలియనీ విరహవేదన చెలియ!

అందాల కృష్ణునీ యందుకొన కాంక్ష!

మనసులోనున్న నా మాధవుని గనలేక  
డికిరువాడల వెదికి యుసురుసురు బడుచుంటి!

ఎందుకో తెలియనీ విరహవేదన చెలియ!

అందాల కృష్ణునీ యందుకొన కాంక్ష!

కనులలో నీరొలుకు గాఱుజీకటి జాతు!

అలసి నొలసిపోదు! యటుజాతు నిటుజాతు!

ఆకురాలినగూడ, యలరి పువు గదిలినా

అందాల మాధవుడు నటు వచ్చెనని గాంతు!

॥ఎందుకో॥

ఆకాశవీధిలో నలతారలను గాంచి

దాగియున్నాడనుచు దన్మయముతో బొంగి!

ఒక్కొక్కతారనూ వరుస జూచుచునుండు

తెలవారుచుండునే చెలి! రాడు మాధవుడు!

॥ఎందుకో॥

చంద్ర కిరణములతో నింద్రధనుసున వెలయు

రంగులను వెదుకుదును రమణీయమూర్తిని!

ఆ ర్తిబాపడు చెలియ! యాదుకొన డెందుకో!!

ఆత్మలో దాగుండు ఆరుబయటకు రాడు!

ఎందుకో తెలియనీ విరహవేదన చెలియ!

అందాల కృష్ణునీ యందు కొన కాంక్ష!

## అల విశ్వపతిచేత

అల విశ్వపతిచేత యతని యానలజేత  
సర్వమును దిరుగుచును జరియించు చుండే!

అలస్యమునులేక యలరు దీక్షనుగూడి  
చరియించుచున్నదీ సకల విశ్వంభరము!

అల విశ్వపతిచేత యతని యానలజేత  
సర్వమును దిరుగుచును జరియించుచుండే!

సూర్యచంద్రులుగూడ సూటిగా దిరుగుచును  
దివి భువిని కాంతులను ధీరుగా నింపుచును!  
లోకకల్యాణమును లోలతను సేయుదురు  
జాగుసేయరు గదా! క్షణమైన వెనుకదరు!

||అ||

అగ్నియును వాయువును నల వనస్పతులునూ,  
ఆటుపోటులు గలుగు నల సముద్రము గూడ  
ఋతువులును కాలములు హఠిగా సర్వమును  
బరుల మేలుకు నిలుచు బన్నుగా సిద్ధమై!

||అ||

ఏకాంతమున నేను నేమి జేయుచునుంటి?  
పాటబాడుచు నుంటి బన్నుగా నినుగూర్చి!  
మాలగూర్చుచు నుంటి మాధవా! నీ కొఱకు?  
సాహసము లేనట్టి సఖిని నే గవస్వామి!

అలవిశ్వపతిచేత యతని యానలజేత  
సర్వమును దిరుగుచును జరియించుచుండే!

ఆనందయాత్ర

## శారదా రాత్రి యది

శారదా రాత్రి యది! సరస వెన్నెల విరిసి,  
వెండి దీపెల వాన దండిగా కురిసినది!

ధ్యానమున నుండి నే తరుణి! కిన్నెరమీటి  
పాటబాడుచునుంటి బరవశము జెందుచూ!

శారదా రాత్రి యది! సరస వెన్నెల విరిసి  
వెండి తీపెల వాన దండిగా కురిసినది!

పాడేటి యాగొంతు బాడుచుండెను సఖి!  
మ్రోగేటి కిన్నెరయు మ్రోగుచుండెను చెలీ!  
ధ్యానమున మునిగితిని దరిలేని రాగమున  
నన్ను నేనే మఱచి యున్న యా సమయాన!

॥ శారదా ॥

తలుపు తట్టిరి యెవరొ! తలుపుదెఱచితి వేగ  
బాలుడొకడేతెంచె పదియేండ్ల ప్రాయమున!  
పశులకాపరి యనుచు బరగ నే భావించి  
పట్టెడన్నము పెట్టి యిట్టె పొమ్మంటినే!

॥ శారదా ॥

పట్టెడన్నము దినుచు నిట్టె నను గాంచుచును  
చిఱునవ్వు నవ్వేనే చింతాకు జిగురంత!  
ఒక్కొక్క పాదమును నొప్పుగా వేయుచును  
వెడలిపోయెనె వాడు వెనుదిరిగి జూచుచును!

తలవారు జూతునే చెలియ! నాగది యందు  
పిల్లనాగ్రోవినీ ప్రీతితో జూచితిని!  
రాత్రి వచ్చినవాడు రమణీయ కృష్ణుడని  
మదిమెచ్చి మురళినీ మధురముగ వదిలెనని!

## పరమాత్మ డెచ్చట?

పరమాత్మ డెచ్చటని బరగ బ్రశ్నించితిని!  
కనబడిన వారలను కన్నీరు నింపి!

నిలబడక పిచ్చిదని నిరసించిపోయిరి  
వలదొలగ రాజిలుక యొనర పైకెగిరినటు!

పరమాత్మ డెచ్చటని బరగ ప్రశ్నించితిని,  
కనబడినవారలను కన్నీరు నింపి!

ఆకాశమార్గాన యంతరిక్షమునందు  
చుక్కలకు వెనుక మఱి చక్కనగు స్వర్గాన!  
ప్రభువు గలడని బలికె బన్నుగా నొక్కరుడు  
పలికి వేగము పోయె బరగ క్షణముండకను! ||పరమాత్మ||

కొండలను కోనలను కోనేరు గుడియందు  
భగవానుడుండునని బరగ నొక్కడు పలికె!  
ప్రకృతి యందాలలో ప్రభువుండు నని బలికె  
సందేహ మేల యని సాధు పురుషుడు పలికె! ||పరమా

నీ గీత రవళిలో నేనుంటి యిక నమ్ము!  
అన్వేషణం బేల యఖిల విశ్వమునందు  
నిన్ను వెదుకుచు వత్తు నీ గీతమును వినగ  
ఆత్మలో బలికితివి అల మురళి స్వనములను!

పరమాత్మ డెచ్చటని బరగ బ్రశ్నించితిని!  
కనబడిన వారలను కన్నీరు నింపి!

## ఇల్లు వాకిలి లేని

ఇల్లు వాకిలి లేని చెల్లనీ జీవులై  
బ్రతుకు బరువును భారమున లాగుచుండేటి!

చెమతోడ్చు జీవులను జేరితిని యొకనాడు  
చెట్టు క్రిందే వారి చక్కనీ వాసమును!

ఇల్లువాకిలి లేని చెల్లనీ జీవులై  
బ్రతుకు బరువును భారమున లాగుచుండేటి!

ప్రేమతో జలములను ప్రీతితో నిచ్చిరి  
పాదప్రక్షాళనము బన్నుగా జేసికొన!  
అలసిపోయిన నన్ను యాదరించిరి మణియు  
అతిధ్యమును నిచ్చి యానంద బహిరీ!

ఒక మట్టి ముంతలో మానుగా జలములను  
త్రాగుటకు నిచ్చిరి తన్మయము జెందగా!  
ఒక రొట్టె నిచ్చిరి యొప్పుగా దినుమనుచు  
ఆత్మీయతయు నబొంగ యలరు స్నేహము దొరల!

అంత రుచిగల రొట్టె యలరు నా జన్మమున  
రుచి జూడలేదుగా రూఢి దెలుపుచు నుంటి!  
పాత్రలో నీ జలము బరగ యష్టతముగా  
మది కింపు జేసెనే మాధవీ! యానాడు!

ఇల్లు వాకిలి లేని చెల్లనీ జీవులై  
బ్రతుకు బరువును భారముగ లాగుచుండేటి!

## వీధి వీధిని దిరిగి

వీధి వీధిని దిరిగి విమల గృహద్వారములను  
పల్లె పల్లెకు బోయి బరగ యడిగితిని!

వెదుకుచుంటిని కృష్ణ! విమల కిన్నెర మీటి  
బాడుచుంటిని కృష్ణ! బరవశము జెందుచూ!

వీధి వీధిని దిరిగి విమల గృహద్వారములను  
పల్లె పల్లెకు బోయి బరగ నడిగితిని!

విచ్చగత్తె నటంచు బిక్ష నందించిరి,  
కడు వేదనను రాంచి కన్నీటి నొలికిరి!  
కాసువీసములతో గనీకరము జూపిరి,  
నా కొంగు నిండినది నాథ! యా కాసుకల!

«వీధి»

కాన్క లెందుకు నాకు గనికరని జెందులకు?  
కలకలా నొలికేటి కన్నీర దెందులకు?  
అపురూప యాత్రయిది! యాగిపోదెన్నటికి  
నిన్ను గాంచిన దాక నీరసంపను స్వామి!

«వీధి»

కొంగులో కాసుకలు కొసరు మిగులక యుండ  
అడిగినా వారలకు యందించెదను స్వామి!  
నా మహా యాత్రలో నా దివ్యమగు దారి  
సకలము సహించెదను వికలశ్చ మొంపకను!

వీధి వీధిని దిరిగి విమల గృహ ద్వారముల  
పల్లె పల్లెకు బోయి బరగ నడిగితిని!

పాట బాడక నేను!

పాట బాడక నేను బ్రదుకలేను గదోయి!

పరమపురుషా! వినుము! పాట నా బ్రదుకూ!

పాట వినకను నీవు బరగ నిలువగలేవు!

పరమపురుషా! వినుము! బరగ నా వినతీ!

పాటబాడక నేను బ్రతుకలేను గదోయి!

పరమపురుషా! వినుము! పాట నా బ్రతుకూ!

ఉదయ సంధ్యల యందు మధురగీతము బాడ

శ్రుతిలయలు గలుపుదువు చోద్యముగ మురళితో!

మనసార నను గాంచి మన్నింప వెందుకో!

చాటుమాటు లవేల సఖ్యతకు నడ్డేల?

॥పాట॥

కిన్నెరను మీటుచూ కిర్రనను నే బాడ

సన్నగా శ్రీమురళి జెన్నుగా బాడెదవు!

అటు జూడ! నిటు జూడ! యగుబడవు కన్నులకు

మనసులోనీ పాట మాయమగు గోపాల!

॥పాట॥

అందాల దీవిలో నలరి స్నేహము గలిగె

నా తీపి పాటకును నీ మధుర మురళికిని!

నా పాట వినక మఱి నీ మురళి మనలేదు!

నీ మురళి వినకనూ నా పాట మనలేదు!

పాట పాడక నేను బ్రతుకలేను గదోయి!

పరమ పురుషా! వినుము! బరగ నా వినతీ!



ఈ వెండి వెన్నెలల!

ఈ వెండి వెన్నెలల యీ శరద్రాత్రిలో  
పాడుచుంటిని సఖా! పరవశము జెందీ!

అల రాధికకు వోలె యల గోపికకు పరశి

కిన్నెరను మీటుచును, వన్నెలను జిందుచును!

ఈ వెండి వెన్నెలల యీ శరద్రాత్రిలో  
పాడుచుంటిని సఖా! పరవశము జెందీ!

ఆకాశ మల్లియలు నలలి రాలుచునుండ

కలువ తామరపూల కాంతులను వెలిజిమ్మె!

నీటి పక్షులుగూడ నిరవధిక ధ్వనులతో

కనులబండువు జేసె కాంతార మంతయును! || ఈ వెండి ||

ఈ రమ్య స్థలమునకు నింపుగా వత్తువని  
ఎదురు జూచుచు నుంటి యేకాంతమందునను!

ఈ కొండ చరియపై నింపుగా గూర్చుండి  
మురళి నూదుదు వనుచు మోదమున దలచితిని! || ఈ వెండి ||

చాతకము దగ దెలిపె సఖియరో! కృష్ణుడూ!

మురికి వాడలనుండె మోదమున వృద్ధునికి

పరిచర్యలో నుండె బరగ యిచటికి రాడు!

అనుచు దెలుపగ నేను నాశ్చర్య మందితిని!

ఈ వెండి వెన్నెలల యీ శరద్రాత్రిలో  
పాడుచుంటిని సఖా! పరవశము జెందీ!

మనసు బడు వేదనను!

మనసు బడు వేదనను మఱి వెలికి రానీను!

కన్నీటి భాష్పముల గనిపింపనీనూ!

హా సఖా! యనుమాట నటు దూర ముంచెదను!

కిన్నెరను మ్రోగించి కీర్తనను బాడనూ!

మనసు బడు వేదనను మఱి వెలికి రానీను!

కన్నీటి భాష్పముల గనిపింపనీనూ!

హంస చేడియతోని నటు లేఖ లంపనూ!

విమల భావములతో, విపులార్థములతోని!

చిలుక గోరింకలను జేరువుగ నే బిలిచి

మదిలోని విరహమును మఱి దెలుపగాబోను!

॥మనసు॥

కలువ తామరలతో గల విరహమును దెలిపి

కన్నీటి ధారలను గలత నే నొలుకనూ!

చంద్ర తారకలతో సాంద్రమగు వెన్నెలల

పలుకరింపగలేను జిలుకుచును నా వేదనను!

॥మనసు॥

విరహ వేదననంత వేడి నిట్టూర్పులుగ

బిగియించితిని స్వామి! దగ పైకి రాకుండ!

సీపు గనబడినపుడు నిఖిల వేదనయంత

దర్శింప జేయుదును దగ నీదు నెదుటనే!

మనసు బడు వేదనను మఱి వెలికి రానీను!

కన్నీటి భాష్పముల గనిపింపనీనూ!

## వేద వేదాంగముల!

వేదవేదాంగముల విమలశాస్త్రములనూ  
చదువలేదు గదయ్య సరస కావ్యములా!

నీ మురళిలోనుండి నేర్చినది యీ పాట!  
ఆ పాటనే యిప్పుడు నాడిపాడుచునుంటే!

వేదవేదాంగముల విమలశాస్త్రములనూ  
చదువలేదు గదయ్య సరస కావ్యములా!

మధుర గోపికవోలె మాధవా! నే నెప్పుడు  
మధుర గీతిక బాడ మనసులోనీ కోర్కె!  
అందాల కోనలో నలమావిపైనుండి  
యలకోకిలకు వోలె నాలపింజగకోర్కె!

చిని చిన్ని పలుకులను జిన్నారి రాగాల  
మనసులో వెలిసినా మధుర భావాలనూ!  
అందాల నీరూపు నపురూప సుందరతను  
మనసార బాడగా మాధవా! నా కోర్కె!

కొండలను కోనలను కూర్చి సెలయేటివలె  
కూర్మితో నిను బిలిచి కోరి బాడాలనీ!  
నాపాట పిలుపులను నాథ మది స్పందించి  
ఆదరించెద వనుచు నాశతో నుంటిసే!

వేదవేదాంగముల విమలశాస్త్రములనూ  
చదువలేదు గదయ్య సరస కావ్యములా!  
నీ మురళిలో నుండి నేర్చినది యీ పాట  
ఆ పాటనే యిప్పుడు నాడిబాడుచు నుంటే!

పదలనీ కోరికవు!

పదలనీ కోరికవు! విడని చెలికాడవును!  
చిరకాల బంధువుగ జేరియుంటిని నాడు!

ప్రకృతి మాతయుగూడ ప్రేమతో మనకపుడు  
ముడులు వేసెనుగాద! ముచ్చటలు దీరగా!

పదలనీ కోరికవు! విడని చెలికాడవును  
చిరకాల బంధువుగ జేరియుంటిని నాడు!

నీదు శ్రీ మురళికిని నాడు గీతమునకును  
సరిబోలు ననుచునూ సఖియ లందఱుగూడి  
పుష్పాంజలుల జల్లి పొలుపుగా దీవెనలు  
అందమొప్పగ నిలిచి హారతుల నిచ్చిరీ

॥కిన్నెరను॥

అలనాటి బాంధవ్య మంత మొందెను నేడు  
పూలు రాలిన మల్లె పొలతివలె నుంటిని!  
గతజన్మ వైభవము గథలుగా దలచుచును  
శిథిల మందిరమందు శిల్పముగ నుంటిని

॥కిన్నెరను॥

ఎప్పుడు నీరాకయని యెదురు జూచుచునుంటి  
రాత్రిబవళులు నీదు రేమ్యు వీక్షణమునను!  
నీపాద సవ్యధుల నేను గుర్తించెదను!  
శబరి వలె నేనుంటి జేరదీయుము స్వామి!

పదలనీ కోరికవు! విడని చెలికాడవును!  
చిరకాలబంధువుగ జేరియుంటిని నాడు!

నింటివే చెలియరో !

నింటివే చిలియరో? విమలమగు శుభవార్త!  
నా విభుడు విచ్చేయు నశినాక్షి! యీ రేయి!

మధుర మురళిని దాల్చి మల్లెమాల ధరించి  
బాలకృష్ణుని వోలె భవ్య రూపముతోని!

నింటివే చెలియరో? విమలమగు శుభవార్త!  
నా విభుడు విచ్చేయు నశినాక్షి! యీ రేయి!

వెన్నెలా దీపెలను వేడుకను నూగుచును  
తీయనీ మురళిని దీరుగా బాడుచును!  
మెత్తనీ పాదముల మేదీనీ పైనుంచి  
నడుచుచును వచ్చునట! నా కుటీరంబునకు!

తశుకు తారలమెట్లు దగ స్వాగతం బీయ  
యొక్కొక్క మెట్టుపై యొనర పాదము మోపి!  
ధరణీపై నడుచుచును దగ గజ్జియలు మ్రోగ  
మోదముగ నాయెదుట మురళి యూడును చెలియ!

చిలుకమ్మ చెప్పినది చిత్రమగు యీ వార్త!  
స్వాగతం బెటు నిత్తు సరసిజాక్షిని కిప్పుడు!  
ఆసనంబును లేదు! నలరు దీపము లేదు!  
శూన్య కుటీయందెటుల సుదతి! పూజింతునే?

నింటివే చెలియరో! విమలమగు శుభవార్త!  
నా విభుడు వచ్చునట! నశినాక్షి! యీ రేయి!

ఆనందయాత్ర

## నూతన ప్రచురణలు

- |  |       |
|--|-------|
| 1) ఆనంద యాత్ర (లలిత గీతాలు)                                    | 20-00 |
| 2) మంచు ముత్యాలు       "                                       | 12-00 |
| 3) శ్రుతిలయలు               "                                  | 12-00 |
| 4) శ్రీ భగవద్గీత (చతురస్ర గీతికలతో)                            | 18-00 |
| 5) కలబోసిన ముత్యాలు (సూక్తులు)<br>(100. ఆటవేలది, గీత పద్యాలతో) | 20-00 |
| 6) శ్రీరామకథా సుధాలహరి<br>బాలకాండము (చతురస్ర గీతికలతో)         | 25-00 |
| 7) సుందరకాండము (సైతేషను సంబదు గలదు)                            | 15-00 |

## వెలువడనున్న గ్రంథములు

- 1) విరహగీతము (ముత్యాల సరాలతో)
- 2) శ్రీరామకథాసుధాలహరి (చతురస్రగీతికలతో)  
(అయోధ్యకాండము) - మొదటిభాగము

ప్రతులకు :

పి. దుర్గారావు యం.ఓ.ఎల్. అడవిదేవులపల్లి P.O.

(వయా) మిర్యాలగూడ, నల్లగొండ జిల్లా : 50820